

መላእክት

በቢሊ ግራሃም

ትርጉም:- ይግረም ረታ
እርማት:- ግራማዊ ቡሽና
ዘነበ ገብረሐና



መጽሐፍ ቅዱስን መሠረት ያደረጉ መጻሕፍት

መላእክት:- የእግዚአብሔር ምስጢራዊ መልእክተኞች

የመጀመሪያ እትም - 1997 ዓ.ም (2005)

Copyright © 2002 by SIM, Addis Ababa, Ethiopia. Originally published in English under the title of ANGELS: God's Secret Agents by Billy Graham. Copyright © 1995 WPublishing, a division of Thomas Nelson Inc., Nashville, Tennessee 37214, USA. All rights reserved.

የአሳታሚው መብቱ በሕግ የተጠበቀ ነው።

መላእክት መለኮት ለእኛ ያዘጋጀውን በረከት
የሚያከፋፍሉና የሚያስተዳድሩ ናቸው፤ ደህንነታችንን
ይጠብቃሉ፤ ይከላከሉልናል፤ መንገዳችንን ይመሩናል፤
በተጨማሪም ምንም ክፉ እንዳያጠቃን ያለማቋረጥ
ይጠብቁናል።

ጀን ካልቪን

Institutes of the Christian Religion, I

ስለ ደራሲው

ዶ/ር ቢሊ ግራሃም በታሪክ የጌታችንን የኢየሱስ ክርስቶስን ወንጌል የምስራች ከማንም ሰው ይልቅ ብዛት ላለው ሕዝብ ያደረሱ ሰው ናቸው። ያካሄዷቸው መንፈሳዊ ስብሰባዎቻቸው ሁሉንም አህጉራት እንዲያዳርሱ ያደረጋቸው ከመሆኑም ባሻገር፣ በዓለም ውስጥ ያሉ የመንግሥታት መሪዎችን የመተዋወቅ ዕድልም ገጥሟቸዋል። በዶ/ር ግራሃም ከተጻፉት በከፍተኛ ደረጃ ከተሸጡ መጻሕፍት መካከል «Storm Warning» (የማዕበሉ ማስጠንቀቂያ)፣ «Hope for the Troubled Heart» (ተስፋ ለቆረጠ ልብ ተስፋ)፣ «How to Be Born Again» (እንዴት ዳግም መወለድ ይቻላል?)፣ *«Peace with God» (ከእግዚአብሔር ጋር መታረቅ)፣ *«The Holy Spirit» (መንፈስ ቅዱስ) እና *«The Secret of Happiness» (የደስታ ምሥጢር) የተሰኙት ይገኙባቸዋል። ዶ/ር ቢሊ ግራሃም በአሁኑ ጊዜ የሚኖሩት ከባለቤታቸው ከወ/ሮ ሩት ቤል ግራሃም ጋር በሰሜናዊው የካሮላይና ተራራማ ስፍራ ነው።

*እነዚህ መጻሕፍት በአማርኛ ቋንቋ ተተርጉመው ታትመዋል።

ማውጫ

1. መላእክት የእግዚአብሔር ምስጢራዊ መልእክተኞች ናቸው?	1
2. መላእክት በትክክል አሉ.....	17
3. መላእክት - ይታያሉ ወይስ አይታዩም?.....	26
4. መላእክት - ከሰው እንዴት እንደሚለዩ.....	34
5. የመላእክት አደረጃጀት.....	47
6. ሉሲፈርና የመላእክት ዓመፅ.....	57
7. መላእክት እንደ እግዚአብሔር መልእክተኞች	70
8. መላእክት ይጠበቁናል፤ ነፃ ያወጡናልም	82
9. መላእክት - በፍርድ የእግዚአብሔር ወኪሎች	93
10. መላእክትና ወንጌሉ.....	104
11. በኢየሱስ ሕይወት የመላእክት አገልግሎት	117
12. መላእክት በትንቢት ውስጥ.....	124
13. መላእክትና ሞት	136
14. የመላእክት ተመልካቾች	145
15. መላእክት በዛሬው ኑሮአችን ውስጥ	150

የአሳታሚው መግቢያ

ለዎች ልዩ ኃይልና የሰማያትን በረከት በሕይወታቸው የሚፈልጉበት ጊዜ ቢኖር ይህ ጊዜ ዛሬ ነው። የምንኖረው ችግር በበዛበት ጊዜ ውስጥ ነው። በግል ሕይወታችን ውስጥ የፖለቲካ፣ የማኅበራዊና የኢኮኖሚ ጉዳዮች የበለጠ ገዝፈው ስለሚታዩ አብዛኛውን ጊዜ የሰላምና የደስታ ትርጉም የምናጣ እየመሰለን እንሠጋለን። ብዙ ሰዎች ደግሞ መሠረታዊ ከሆኑ እሴቶችና እምነቶች ተለያይተዋል። ኑሮ አስቸጋሪና አሳሳቢ ከመሆኑ የተነሣ ሰዎች ዝም ብለው ከልዕለ ተፈጥሮ የሚገኘውን ውስጣዊ ኃይል ለማወቅ አይጥሩም። ይህ መጽሐፍ የተጻፈውና በአዲስ እትም እንዲሰራጭ የተፈለገበት ምክንያትም ለዚህ ነው።

በ1975 (እ. ኤ. አ.) ይህ በጣም ታላቅ የሆነ መጽሐፍ በመጀመሪያ በታተመበት ወቅት፣ መላእክትን በሚመለከት የተጻፈ ነገር አልነበረም ለማለት ይቻላል። በእርግጥ በባዕድ አምልኮ፣ በምሥጢራዊ አምልኮና በአጋንንት አምልኮ ላይ የተጻፉ ብዙ ሥራዎች ነበሩ። በቻርለስ ማንሰን ዘመን ብዙ ምዕራባውያን መናፍስት በዓለም ላይ መኖራቸውን ያምኑ ነበር። ነገር ግን እነዚያው ሰዎች The Exorcist (አጋንንት አውጭው) ወይም Rosemary's Baby (የሮዝሜሪ ልጅ) በተሰኙ ፊልሞች ቢደነቁም (ፊልሞቹ በአጋንንት ላይ የሚያጠነጥኑ ነበሩ)፣ የመላእክትን ነገር በተረትና ከእፍአዊ ታሪክ ጋር ማያያዝ ጀመሩ። በሃይማኖታቸው ጠንካራና የጸና እምነት ያላቸው ሰዎች እንኳን መላእክት ስለ መኖራቸው እርግጠኞች አልነበሩም።

ከ1975 እ. ኤ. አ. በኋላ ግን ብዙ ነገሮች ተለዋውጠዋል። በአንድ በኩል መንፈሳዊነትን በተመለከተ አዳዲስ እምነቶችና አዳዲስ አሳቦች ተበራክተዋል። የአዲሱ ዘመን እንቅስቃሴ (The New Age Movement) እግዚአብሔርንና ፍጥረቱን በተመለከተ ብዙ እንግዳና ግራ የሚያጋቡ እምነቶችን አስተዋውቋል። በ1994 እ. ኤ. አ. በኒው ዮርክ ታይምስ ከፍተኛ የሽያጭ ዝርዝር ውስጥ በመላእክት ርእሰ ጉዳይ ላይ ስምንት መጻሕፍት ቀርበው ነበር። እነዚህ ሥራዎች ከስብስብ ሥነ ግጥሞች ጀምሮ ከመላእክት ጋር እንዴት መገናኘት እንደሚቻል የሚያስተምሩ ነበሩ። ብዙዎች

መጽሐፍት የተጻፉት መጽሐፍ ቅዱስ በዚህ ርእስ ላይ ስለሚያስተምረው እውነት ብዙ እውቀት ለሌላቸውና በአሁኑ ወቅትም በዓለም ውስጥ በሚታዩ መንፈሳዊ ኃይላት ለሚያምኑ ቁጥራቸው እየበረከተ ለመጣው ሰዎች ይመስላል። ብዙ ሰዎች ከክርስትና ውርሳቸው ግንኙነት በሚያቋርጡበት ጊዜ ውብና የሚማርኩ እየመሰሉ፤ ነገር ግን በሚያስቱና እጅግ አደገኛ በሆኑ አሳቦች የመወሰድ ትልቅ አደጋ ያጋጥማቸዋል።

መላእክት በመካከላችን አሉ፤ ነገር ግን ሁሉም ልዕለ-ተፈጥሯዊ ኃይላት ጥሩ ናቸው ማለት አይቻልም፤ ሁሉም መላእክት ከእግዚአብሔር ናቸው ማለትም አይቻልም። ጳውሎስ «ለይጣን ራሱ የብርሃንን መልአክ እንዲመስል ራሱን ይለውጣልና» ሲል ያስጠነቅቃል። መንፈሳዊ መሪዎችን ጨምሮ ብዙ ሰዎችን ያታልላል። ስለሆነም በ2ኛ ቆሮንቶስ 11:14ና 15 ላይ፤ «እንግዲህ አገልጋዮቹ ደግሞ የጽድቅን አገልጋዮች እንዲመስሉ ራሳቸውን ቢለውጡ ታላቅ ነገር አይደለም፤ ፍጻሜአቸውም እንደ ሥራቸው ይሆናል» ብሏል።

ስለዚህ ዛሬ ሰዎች ያለባቸው ችግር መላእክት መኖራቸውን ማመን ብቻ ሳይሆን፤ በመላእክትና በአጋንንት መካከል ያለውን ልዩነት ማወቅ አለመቻላቸው ነው። ይህንን የቢሊ ግራሃምን አዲስ ውብ የመጽሐፍ እትም ስናወጣና ከአዲሱ ትውልድ ጋር ስናስተዋውቅ ደስ ይለናል። በጌታ በኢየሱስ ላይ እምነትህን ስትጥል፤ የመላእክትን አስደናቂ መገለጥ አእምሮን ከሚያልፍ ሰላም፤ ከፍጹምነትና ከኃይል ጋር በዕለት ተዕለት ሕይወትህ እንድትለማመድ የሚረዳህ ይሆናል። ዶ/ር ግራሃም በዚህ በሚማርክ ርእስ ጉዳይ ላይ ያሰፈሯቸው ግላዊ እይታዎች፤ እያንዳንዱ አንባቢ ወደ አዲስ የደስታ ሽግግርና ለወደፊቱም አዲስ ተስፋ እንዲያገኝ እንደሚያስችሉ እናምናለን።

የሁለተኛው እትም መግቢያ

መላእክትን በተመለከተ አንድ ስብከት ለማዘጋጀት በወሰንኩ ጊዜ በቤተ መጻሕፍቱ ምንም መጽሐፍ ለማግኘት አልቻልኩም። ከዚህ የተነሣ በዚህ ረገድ ጥናት ሳካሂድ፣ በዚህ ክፍለ ዘመን በዚህ ርእሰ ጉዳይ ላይ ብዙ መጻሕፍት አለመጻፋቸውን ወዲያውኑ ተገነዘብኩ። ይህ እንደገና ሊታለፍ የማይገባው ጉዳይ ይመስላል። ቤተ መጻሕፍትና የመጻሕፍት መደብሮች ስለ አጋንንት፣ ስለ ባዕድ አምልኮና ስለ ዲያብሎስ የሚያወሱ መጻሕፍት መደርደሪያቸውን ሞልተዋል። ከመላእክት ይልቅ ሰይጣን ከጸሐፊዎች የበለጠ ትኩረት የሚያገኘው ለምንድን ነው? አንዳንድ ሰዎች ሰይጣንን ከእግዚአብሔር ጋር ሊያስተካክሉት ይሞክራሉ። በመሠረቱ፣ ሰይጣን የወደቀ መልአክ ነው።

በዚህ ባለንበት ዘመን እንኳ ሰዎች በመላእክት ርእሰ ጉዳይ ላይ ከጊዜ ወደጊዜ ትኩረት በሚሰጡበት ጊዜ፣ እነዚያ አሳቦች ብዙውን ጊዜ ከእውነታ የራቁ ወይም መጽሐፍ ቅዱሳዊ ያልሆኑ ነበሩ። ይህንን የሁለተኛውን እትም መግቢያ እየጻፍኩ ሳለሁ ሰውን ተመስሎ ወደ ምድር ስለ ተላከና ችግር የሚገጥማቸውን ሰዎች ስለሚረዳ «መልአክ» ታሪክ አንድ ዝነኛ የቴሌቪዥን ፕሮግራም ይናገር ነበር። ፕሮግራሙ ተወዳጅ ሊሆን የቻለው ብዙ ሰዎችን በከፍተኛ ደረጃ በማዝናናቱ ምክንያት ቢሆንም፣ በአንጻሩ መላእክት እንደ ሳንታ ክላውስ (በአፈታሪክ-በገና በዓል ለልጆች ስጦታ የሚሰጥ በዕድሜ የገፋ ሰው) ወይም የጥንቆላ ማታለያዎች የምናባችን ውጤት ናቸው ለሚል አሳብ አጽንኦት ይሰጣል ብዬ አስባለሁ። መጽሐፍ ቅዱስ ግን እውን እንደሆኑና እግዚአብሔርን በመወከል ሁልጊዜ ያለመታከት የእግዚአብሔርን ሕዝብ የሚያገለግሉ መሆናቸውን አጥብቆ ያሳስባል። በዚህ በሚታይ ነገር ላይ በሚያተኩር ክፋትና በመከራ በተሞላ ዓለም ውስጥ መላእክትን በተመለከተ መጽሐፍ ቅዱስ የሚያስተምረውን እውነት እንደ አዲስ መፈተሽ ይኖርብናል።

እንግሊዛዊው ሠዓሊ የተከበሩ ኤድዋርድ ኮሌይ በርን-ጀንስ ለአስካር ዋይልድ በጻፉት ደብዳቤያቸው ላይ፣ «ሳይንስ የበለጠ በቁስ ላይ እያተኮረ ሲሄድ፣ እኔ ደግሞ የመላእክትን ሥዕል የበለጠ እሥላለሁ፤ ክንፎቻቸው ነፍስ ለዘላለም እንደምትኖር መደገፌን የማሳይበት መቃወሚያዎቼ ናቸው» ብለዋል።

መላእክት ከሰይጣንና ከአጋንንት ይልቅ በመጽሐፍ ቅዱስ ውስጥ የበለጠ ስፍራ አላቸው። ስለሆነም፤ መላእክትን በሚመለከት የመጽሐፍ ቅዱስ ጥናት ማካሄድ ጀመርኩ። ይህ በሕይወቴ ካካሄድኳቸው ጥናቶች ሁሉ የበለጠ የረካሁበት መሆኑ ብቻ ሳይሆን፤ ይህ ርእሰ ጉዳይ በታሪክ ከነበሩት ዘመናት ይልቅ በአሁኑ ወቅት እጅግ አስፈላጊ እንደሆነ አምናለሁ።

መላእክት በአገር ጉዳዮች ውስጥ ጣልቃ የሚገቡ መሆናቸውን መጽሐፍ ቅዱስ ያስተምራል። እግዚአብሔር ብዙውን ጊዜ በአገራት ላይ ፍርድን ለማስፈጸም ይጠቀምባቸዋል። በመከራና በስደት ውስጥ የሚገኙትን የእግዚአብሔር ሰዎች ይመራሉ፤ ያጽናናሉ፤ የሚያስፈልጋቸውንም ነገሮች ያሟላሉ። በአንድ ወቅት ማርቲን ሉተር በ«Table Talk» «በጠረጴዛ ዙሪያ ውይይት» ላይ፤ «መልአክ ለክርስቲያን ማኅበረሰብና ለቤተ ክርስቲያን አገልግሎት ሲባል ያለ አካል በእግዚአብሔር የተፈጠረ መንፈሳዊ ፍጥረት ነው» ብሎ ነበር።

እንደ ወንጌላዊ፤ ከጌታ መልአክት ለመስማት በስታዲየም ለተሰበሰቡ ወንዶችና ሴቶች የማካፍላቸው ነገር ከውስጤ ያለቀ መስሎ የተሰማኝ ጊዜ ብዙ ነው። ሆኖም በየጊዜው ድካሜ እየጠፋ ኃይሌ እንደገና ይታደሳል። የእግዚአብሔርን ኃይል በነፍሴ ብቻ ሳይሆን፤ በአካሌም ተሞልቻለሁ። በብዙ ዝግጅቶች ላይ እግዚአብሔር በተለየ ሁኔታ በመገለጥ የማይታዩ መላእክትን ልኮ ሰውነቴን እንዲዳስሱ በማድረግ እንደ ሚች ሰው ለሚሞቱ ሰዎች የሰማያዊ መልእክተኛ እንድሆን አድርጓል።

በማያቋርጥ ቀውስ ውስጥ ለመሆን የተፈረደባት በምትመስል ዓለም ውስጥ፤ በመላእክት ላይ የሚሰጠው ትምህርት በእግዚአብሔር ለሚታመኑ ትልቅ መጽናናትና መነቃቃት የሚሰጥ ሲሆን፤ ለማያምኑ ደግሞ እንዲያምኑ የሚገፋፋቸው ይሆናል።

በአንድ ወቅት ብሌይዝ ፓስካል የተባሉ የፈረንሳይ ፈላስፋና የሒሳብ ምሁር «አንዳንድ ደራስያን ስለ ራሳቸው ሥራ ሲያወሩ 'የእኔ መጽሐፍ'፣ 'የእኔ ሐተታ'፣ 'የእኔ ታሪክ'፣ ይላሉ። እነዚህ ሰዎች ግን ከራሳቸው ይልቅ ጽሑፎቻቸው የሌሎችን ሰዎች ጥሩ ነገር የያዙ ስለሆኑ 'የእኛ መጽሐፍ'፣ 'የእኛ ሐተታ'፣ 'የእኛ ታሪክ' ቢሉ ይሻላል» ብለው ነበር።

ይህም የእኛ መጽሐፍ ነው። በዚህ ግልጽ ባልሆነና አንዳንዴም

በሚወሳሰብ ርእሰ ጉዳይ ላይ የረዱኝን ሁሉ ላመሰግን እወዳለሁ።

በዚህ ጽሑፍ፣ በእርማትና በማማከር ላገዙኝ በመጀመሪያው ጽሑፌ ላይ ጥናትና ምርምር በማድረግ ለረዱኝ ለራልፍ ዊልያምስ፣ የመጀመሪያውን ጽሑፍ በማንበብ ጠቃሚ አስተያየቶችን ለሰጡኝ ለቀድሞው የክርስቲያኒቱ ቱዴይ መጽሔት አዘጋጅ ለዶክተር ሃሮልድ ሊንድሴል፣ በይዘቱ፣ በቅርጽና በአደረጃጀቱ ላይ ለረዱኝ በዊተን ኮሌጅ ፕሮፌሰር ለሆኑት ለሚስተር ፖል ፍሮመር፣ በመተየብ፣ ደግመው በመተየብ፣ ጽሑፉን በማንበብ ሊሻሻሉ የሚገባቸውን ቦታዎች ተመልሼ እንድመለከታቸው በማሳሰብ ላገዙኝ በሞንትሪት ለሚገኙት የሥራ ባልደረቦቹ ለካርሊን አሴቶ፣ ለኤልሲ ብሩክሻየር፣ ለሉስሊ ላይትል፣ ለስቴፋኒ ዊልስና ለሳሊ ዊልስን፣ አስተያየት ለሰጡኝ ለሞንትሪት ፕራስቢቴሪያን ቤተ ክርስቲያን መጋቢ ለካልቪን ቲየልማንና ለዶ/ር ጆን አክርስ፣ ከመጀመሪያ እስከ መጨረሻ ድረስ በማበረታታት ለረዳችኝ ለባለቤቱ ለሩት፣ በተለይም ይህንን የተዘነጋና አስፈላጊ ርእሰ ጉዳይ እንድመለከተው ለረዳኝ ለሰማያዊው አባታችን ምስጋና አቀርባለሁ።

በወራት በሚቆጠሩ ጊዜያት ጥቅሶችና አሳቦችን ከረሳኳቸው ምንጮች ሰብስቤያለሁ። መላእክት ርእሰ ጉዳይ ላይ አብረን የጸለይንና ያነጋገርኳችሁ ሴት ወይም ወንድ ሁሉ፣ መጽሐፍቶቻችሁንና ርእሰ አንቀጾቻችሁን ላነበብኩት ሁሉ ምስጋናዬን ለመግለጽ እፈልጋለሁ። እያንዳንዱ ለዚህ መጽሐፍ ያበረከተው ነገር አለ። እያንዳንዱን በስሙ ለመዘርዘር የማይቻል በመሆኑ አዝናለሁ። ይህ አዲስ እትም በአብዛኛው በ1975 (እ. ኤ. አ.) የተጻፈው መጽሐፍ ቅጂ ነው። ሆኖም አንዳንድ አዲስ የሆኑ ነገሮችን በመጨመር የተወሰኑ ነጥቦችን አስፋፍቻለሁ።

እግዚአብሔር ለታመሙና በመሞት ላይ ላሉት መጽናናትን፣ በዕለት ተዕለት ኑሮአቸው ጫና ለሚበዛባቸው ብርታትን፣ በእኛ ትውልድ በሚከሰቱ ሁኔታዎች ለተጨነቁ ምሪትን በመስጠት እንዲጠቀምበት የዘወትር ጸሎቴ ነው።

ቢሊ ግራሃም

ሞንትሪት፣ ሰሜን ካሮላይና

አንድ

መላእክት የእግዚአብሔር ምሥጢራዊ መልእክተኞች ናቸው?

በቻይና አገር ተወልዳ ያደገችው ባለቤቴ፤ በለጋ ዕድሜዋ ወቅት በተራራዎች ውስጥ ነብሮች ይኖሩ እንደነበረ ታስታውሳለች። አንድ ቀን አንድ ምስኪን የሆነች ሴት ሣር ለማጨድ ወደ ተራራው ግርጌ ትሄዳለች። በጀርባዋ ሕፃን ያዘለች ሲሆን፤ ሌላ ትንሽ ልጅ ደግሞ ከጉኗ ድክ ድክ እያለ ይሄዳል። ሣር ለማጨድ ማጭድ በእጇ ይዛለች። ኮረብታው ጫፍ ላይ እንደ ደረሰች የሚያጓራ ድምፅ ትሰማለች። በፍርሃት እንደ ተዋጠች ዘወር ስትል አንዲት እናት ነብር ሁለት ልጆቿን አስከትላ ወደ እርሷ ስትዘል አየቻት።

ይቺ ያልተማረች ቻይናዊት እናት ቤተ ክርስቲያንም ሆነ ትምህርት ቤት ገብታ አታውቅም። መጽሐፍ ቅዱስ አይታ አታውቅም። ከአንድ ወይም ከሁለት ዓመታት በፊት ግን አንድ ሚሲዮናዊ በችግር ጊዜ ሊረዳት ስለሚችለው ስለ ኢየሱስ ነግሯት ነበር። የነብሯ ጥፍሮች እጇንና ትከሻዋን መበጫጨቅ ሲጀምር፤ ሴትዮዋ በደመነፍስ፤ «ኢየሱስ ሆይ፤ እርዳኝ!» ብላ ስትጮኽ፤ ያቺ ጨካኝ አውሬ በቀላሉ ልትበላ የምትችለውን ምግቧን አግኝታ መልሳ ከማጥቃት ይልቅ ድንገት ዘወር ብላ እየሮጠች ሄደች።

መጽሐፍ ቅዱስ በመዝሙረ ዳዊት (91)፤ 11 ላይ፤ «በመንገድህ ሁሉ ይጠብቁህ ዘንድ መላእክቱን ስለ አንተ ያዝዛቸዋልና» ይላል። ይቺን ያልተማረች ቻይናዊ ሴት ለመርዳት እግዚአብሔር መልአኩን ልኮ ይሆን? ዛሬ በአገራትና በሰዎች ጉዳይ ላይ ተጽዕኖ ሊያሳድሩ የሚችሉ ልዕለ ፍጥረታት አሉ?

«A Slow and Certain Light» በሚል ርእስ ባሳተመችው መጽሐፍ ውስጥ ኤልሣቤት ኤልየት የመላእክትን እገዛ በተመለከተ የአባቷን ገጠመኝ ስታስታውስ፤

አባቴ፤ ገና ትንሽ ልጅ በነበረበት ጊዜ፤ በመንግሥት ላይ ባለ

ቤት ወደ ላይኛው ፎቅ ይወጣ ነበር። በሌላኛው ጫፍ ላይ በምስማር ወዳልተያያዘው ሰፊ እንጨት እየተራመደ እያለ እንጨቱ ቀስ ብሎ ማዘዝበል ጀመረ። ያለቀለት እንደሆነ የገባው ቢሆንም፤ ለማስረዳት አስቸጋሪ በሆነ ሁኔታ፤ የሆነ እጅ ወደ ታች የገፋው ይመስል እንጨቱ ወደ ሌላ አቅጣጫ ማዘዝበል ጀመረ። አባቴ ከዛን ቀን ጀምሮ ሁልጊዜ «ይህ የመልአክ እጅ ይሆን እንዴ!» ብሎ ይገረም ነበር።

የመላእክት እርዳታ

አንድ የተከበረ የፊላዴልፊያ የነርቭ ሐኪም ከሌሎች ቀናት በተለየ ሁኔታ በድካም ዝሎ ይተኛል። ድንገት የሆነ ሰው በሩን ሲያንኳኳ ከእንቅልፉ ይነቃል። በሩን ሲከፍት በወጉ ያልለበሰችና በጣም የተረበሸች ትንሽ ልጅ በሩ ላይ ቆማለች። እናቷ በጣም የታመሙ ስለሆኑ ከእርሷ ጋር አብሯት እንዲሄድ በትሕትና ጠየቀችው። በጣም ብርዳማና በረዲማ ሌሊት ነበር። ምንም እንኳን ከፍተኛ ድካም የነበረበት ቢሆንም፤ ዶክተሩ ልብሱን ለብሶ ልጅቷን ተከትሏት ሄደ።

ሪደርስ ዳይጀስት የተባለው መጽሔት ታሪኩን እንደ ዘገበው፤ ዶክተሩ እናትየዋን በሳንባ በሽታ ታመው ያገኛቸዋል። ለተጨማሪ ሕክምናም ሁኔታዎችን ካመቻቸላቸው በኋላ የትንሽ ሴት ልጃቸውን ብልህነትና ተስፋ አለመቁረጥ ያደንቅላቸዋል። ሴትየዋም በመገረም ይመለከቱትና፤ «ሴት ልጄ ካረፈች አንድ ወር ሆኗቷል። ጫማዎቿና ኮቷ እዛ የልብስ ቁም ሣጥን ውስጥ አሉ» አሉት። ዶክተሩ በመገረምና ግራ በመጋባት የልብስ ማስቀመጫውን በር ከፈተው። እናቷን እንዲረዳላት ይዛው ስትመጣ የለበሰችው ኮት ተንጠልጥሎ ያየዋል። ልብሱ የሞቀና የደረቀ ስለሆነ በዛችው ክረምት ሌሊት የተለበሰ አይመስልም።

በዚህ ተስፋ በተቆረጠበት ሰዓት መልአክ እንደ ሴትየዋ ልጅ በመመለስ ዶክተሩን ጠርቶት ይሆን? ይህ የታመመችውን ሴት ለመርዳት በእግዚአብሔር መላእክት የተሠራ ሥራ ይሆን?

በኒው ሄብሪድስ ደሴት ፈር ቀዳጅ ሚሲዮናዊ የሆኑት ቂስ ጆን ጂ. ፓቶን የመላእክትን ጥበቃ በተመለከተ የሚያስደንቅ ታሪክ

ተናግረዋል። አንድ ሌሊት በቁጣ የተሞሉ የአገሬው ሰዎች የሚሲዮኑን ዋና ጽ/ቤት በመክበብ የፓቶንስን ቤተሰብ ለመግደልና ቤታቸውን ለማቃጠል በሚዘጋጁበት ወቅት ጆን ፓቶንና ባለቤቱ በዚያ እጅግ በሚያስፈራ ሌሊት እግዚአብሔር እንዲታደጋቸው ሲጸልዩ አደሩ። በነጋ ጊዜ ግን ሊያጠቁቸው የመጡት ሰዎች ያለምንም ምክንያት ጥለዋቸው መሄዳቸው አስገረማቸው። ስለታደጋቸውም እግዚአብሔርን አመሰገኑ።

ከአንድ ዓመት በኋላ የጎሣው መሪ በኢየሱስ ክርስቶስ አመነ። በዚህ ጊዜ ሚስተር ፓቶን የተደረገውን ነገር በማስታወስ እርሱና አብረውት የነበሩት ሰዎች ቤቱን ሳያቃጥሉና ሳይገድሏቸው እንዴት ሊቀሩ እንደ ቻሉ የጎሣውን መሪ ጠየቁት። የጎሣ መሪውም፤ «አብረዋችሁ የነበሩት እነዚያ ሰዎች ሀሉ እነማን ነበሩ?» ብሎ በመገረም ጠየቃቸው። ሚስተር ዊውም፤ «እኔና ባለቤቴ ብቻ እንጂ ምንም ሰው አልነበረም» ብለው መለሱለት። የጎሣ መሪውም የሚያብላጩልጭ ልብስ የለበሱና የተሳሉ ሰይፎች የያዙ በመቶዎች የሚቆጠሩ ግዙፍ ሰዎች መመልከቱን በመግለጽ አጥብቆ ተከራከረ። የአገሬው ሰዎች ለማጥቃት ፍርሃት እስኪገባቸው ድረስ የሚሲዮኑን ጣቢያ የከበቡ መስሏቸው ነበር። በዚያን ጊዜ ነበር ሚስተር ፓቶን እግዚአብሔር መላእክቱን ልኮ እንደ ጠበቃቸው የተገነዘቡት። ከዚህ በኋላ የጎሣ መሪው ከዚህ ውጪ ሌላ ማብራሪያ ለመስጠት የማይችል መሆኑን ተስማማበት። በአደጋ ላይ የነበሩትን የባሪያዎቹን ሕይወት ለመታደግ እግዚአብሔር የመላእክትን ጦር ልኮ ይሆን?

አንድ የፋርስ የመንፈሳዊ ጽሑፎች አብራሜ አንድ የማያውቀው ሰው መጥቶ መጽሐፍ ቅዱሶችን ለመሸጥ የሚያስችል ሕጋዊ መብት እንዳለው ጠየቀው። «አዎ፤ በየትኛውም የአገሪቱ ክፍሎች እነዚህን መጻሕፍት ለመሸጥ ተፈቅዶልናል» ብሎ መለሰለት። ሰውየውም ግራ በመጋባት ተመለከተውና፤ «ታዲያ ሁልጊዜ በወታደሮች የምትከበቡት ለምንድን ነው?» ብሎ ጠየቀው። «ሦስት ጊዜ አደጋ ልጥልባችሁ ዐቅጀ፤ ሦስቱንም ጊዜያት ወታደሮቹን እያየሁ ትቻችኋለሁ ። ከዚህ በኋላ ልጎዳቸሁ አልፈልግም» አለው። እነዚህ ወታደሮች ለማያዊ ፍጥረታት ይሆኑ?

በሁለተኛው የዓለም ጦርነት ወቅት የአውሮፕላን አብራሪ

የነበሩት ካፒቴን ኤዲ ሪከንባከርና አብረዋቸው በቢ-17 ይበሩ የነበሩ ሰዎች ነዳጅ አልቆባቸው በፓሲፊክ ውቅያኖስ ውስጥ ሰጠሙ። ለወራት ስለ እነዚህ ሰዎች የተሰማ ዜና አልነበረም። ጋዜጦች መሰወራቸውን እንደ ዘገቡ በሺዎች የሚቆጠሩ ሰዎች ይጸልዩ ነበር። ከንቲባ ላጉዋርዲያ የኒውዮርክ ከተማ ሕዝብ በሙሉ እንዲጸልዩላቸው ጠየቁ። ከዚህ በኋላ ሰውየው ተመለሱ። በእሑድ ጋዜጦች ርእሰ አንቀጾችና በፊት ገጾቻቸው ላይ አብራራው ሪከንባከር ራሳቸው የሆኑትን ሲናገሩ፣ «ስድስት ምስክሮች አብረውኝ ከመሆናቸው ውጭ ይህንን ሁኔታ ለመናገር ግር ይለኛል» ሲሉ ገለጹ። «አንድ የባሕር ወፍ ከየት እንደ መጣ ሳናውቀው ግንባሬ ላይ ዓይኑን አበራብኝ። ከዚያ እጄን ቀስ ብዬ ላክሁና ገድዬው ሁላችንም እኩል ተካፍለን በላነው። ትናንሽ አጥንቱን እንኳን ሳይቀር ምንም ሳናስቀር ነው የበላነው። እስከዛሬ ድረስ እንደዚህ ጣፍጦኝ የበላሁት ምግብ የለም» ሲሉ ጽፈዋል። ይህ የባሕር ወፍ የሪከንባከርንና አብረውት የነበሩትን ሰዎች ሕይወት ሊያድን ቻለ። ይህ ሰው ጌታ ኢየሱስን ማወቅ የቻለው በዚሁ ምክንያት ስለነበረ፣ ከብዙ ዓመታት በኋላ ታሪኩን በግሌ እንዲነግረኝ ጠየቅሁት። «እግዚአብሔር መልአኩን ልኮ አዳነኝ ከማለት በስተቀር ሌላ የማስረዳው ተጨማሪ ነገር የለኝም» ብሎ መሰሰልኝ።

በአገልግሎት ዘመናቴ በሺዎች የሚቆጠሩ ታሪኮችን ሰምቼያለሁ ወይም አንብቤያለሁ። እነዚህ ሁሉ እንግዲህ ቅዠት፣ አጋጣሚ ወይስ ዕድል ነበሩ? ወይስ የተወሰኑ ሥራዎችን ለማከናወን ከእግዚአብሔር የተላኩ እውነተኛ መላእክት ነበሩ?

የዘመናችን አምልኮተ ሰይጣን

ከጥቂት ዓመታት በፊት እንደዚህ ዓይነት አስተሳሰቦች በምሁራን ዘንድ ተቀባይነት አይኖራቸውም ነበር። ሳይንስ ነግሦ ስለነበረና ሳይንስ ደግሞ በሚታዩና በሚለኩ ነገሮች የሚመራ በመሆኑ ስለ መለኮታዊ ፍጥረታት ማሰብ ትርጉም የለሽና ጤነኛ አእምሮ የሌላቸው ወገኖች ቅዠት መስሎ ይታሰብ ነበር።

ይህ ሁሉ ተለውጧል። ለምሳሌ፣ ዘመናዊው ኅብረተሰብ ስለ

አጋንንት አሠራር ያለውን የሚያሳዝን አድናቆት ተመልክቷል። ወደ መጻሕፍት መደብር፣ ወደ ዘመናዊ አየር ማረፊያ ሄዳችሁ፣ ዜና የሚነበቡባቸውን ተቋሞች ብትጎብኙ፣ ወደ ዩኒቨርሲቲ ቤተ መጻሕፍት ብትሄዱ መደርደሪያዎችና ጠረጴዛዎች ስለ ዲያብሎስ፣ ሰይጣንን ስለ ማምለክና በአጋንንት ስለ መያዝ በሚያወሉ መጻሕፍት የታጨቁ ናቸው። ብዛት ያላቸው የሆሊውድ ፊልሞች፣ የቴሌቪዥን ፕሮግራሞች፣ የሃርድ ሮክ ፖፕ ዘፈኖች ቢያንስ ከአራቶቹ አንደኛው ሙሉ በሙሉ ለሰይጣን የወገን አሊያም በጭብጣቸው ዲያብሎስን በማጣቀስ መልእክት የሚያስተላልፉ ናቸው። ከጥቂት ዓመታት በፊት «Rolling Stones» የተባለው የሙዚቃ ቡድን «ለዲያብሎስ መራራት» የሚል እጅግ የተደነቀ ዘፈን አቀንቅኖ ነበር። ከጊዜ በኋላ ደግሞ ሌላ የሙዚቃ ቡድን ለፊትኞቹ ምላሽ የሚሰጥ ዘፈን አውጥቷል።

ዘ ኤግዞርሲስት (The Exorcist) በታሪክ ክፍተኛ ገንዘብ ካስገኙ ፊልሞች መካከል አንዱ ነው። አርተር ሊዮንስ ለመጽሐፉ «The Second Coming: Satanism in America» «ዳግም ምጽአት-ሰይጣናዊነት በአሜሪካ» የሚል የሚያስፈራ ግን ትክክለኛ ርእስ ሰጥቶታል። ከአንድ ትውልድ በፊት ቢሆን ኖሮ ምሁራን የማይቀበሉት ይህ ርእስ፣ ዛሬ እንደ ደራሲ ጆን. አፕዳይክና የሃርቫርድ ፕሮፌሰር የሆኑት ሃርቪይ ኮክስን በመሳሰሉ ሰዎች በአግባቡ በመጠናት ላይ ይገኛል። በአንዳንድ የሕዝብ አስተያየት መስጫ ውጤቶች መሠረት 70 ከመቶ የሚሆኑ አሜሪካኖች በአካላዊ የዲያብሎስ ህልውና ያምናሉ። ከጥቂት ዓመታት በፊት ዋልተር ክሮንካይት በሲ.ቢ.ኤስ (CBS) መረባቸው ባስተላለፉት ዜና ላይ በጣቢያው በተደረገ የሕዝብ አስተያየት መስጫ ውጤቶች መሠረት ዲያብሎስ በአካላዊ ህልውና መኖሩን የሚያመኑ አሜሪካኖች 12 በመቶ መጨመሩን አስታውቀው ነበር። ዛሬ አሃዙ ምን ያህል ይሆን? ከአንድ ትውልድ በፊት የነበሩ ሳይንቲስቶች፣ የሥነ ልቦና ባለሙያዎች፣ የሥነ ማኅበረሰብ አጥኚዎችና አንዳንድ የሥነ መለኮት አዋቂዎች በ1970ዎቹ እ.ኤ.አ. መጨረሻ ልዕለ - ተፈጥሯዊ በሆነ ነገር ላይ ማመን በከፍተኛ ደረጃ እየቀነሰ ይመጣል ብለው ተንብየው ነበር። ተቃራኒው እውነት መሆኑ ግን ያስገርማል!

ከጥቂት ዓመታት በፊት፤ በአንድ መካከለኛ በሆነች ከተማ አካባቢ ሳለሁ፤ እዚያው በሚታተም ጋዜጣ ላይ የመዝናኛ ገጾችን በጥንቃቄ አየኋቸው። በዚያ አካባቢ በየቴአትር ቤቱ እየታዩ የነበሩትን የፊልሞች ይዘትና ዋና አሳብ ሳነብ እጅግ ደነገጥኩ። በጭካኔ፤ በግድያ፤ በአጋንንት ስለመያዝ፤ አምልኮተ ሰይጣንና፤ አስፈሪ የሆኑ ነገሮችን የሚያንጸባርቁ ከመሆናቸው ሌላ የዝሙትን ስሜት የሚያነሣውም ነበሩ። እያንዳንዱ ማስታወቂያ ሌሎችን ማስታወቂያዎች በሚያሸብር፤ በሚያስፈራራና አእምሮን በሚሰልብ ስሜታዊ ጥፋት ለመብለጥ የሚጥር ይመስል ነበር። ይህ ሥዕል ዛሬም አልተለወጠም። የሚገርመው ነገር ዛሬ ፊልሞች በከፋ ሁኔታ ውስጥ ነው ያሉት!

በክርስቲያኑ የጎተመት ዓለም እንኳ የፕሮቴስታንትና የካቶሊክ ጸሐፊዎች በሰይጣን ላይ ያተኮሩ መጽሐፍት በብዛት አውጥተዋል። እኔ ራሴ እንኳ በሰይጣንና በአጋንንቱ ላይ ያተኮረ መጽሐፍ ለመጻፍ ሳስብ ነበር።

የሰይጣን የህልውናው እውነተኛነትና ኃይሉ

ሰይጣን እውነተኛ ህልውና እንዳለውና ከመልእክተኞቹ ከአጋንንት ጋር በመተባበር እንደሚሠራ መጽሐፍ ቅዱስ ያስተምራል። በአዲስ ኪዳን የእግዚአብሔርን ልጅ የኢየሱስ ክርስቶስን ሥራ ለማሸነፍ እያንዳንዱን በጎ ጥረት የማከላሸት እንቅስቃሴያቸውን አጠናክረው ነበር። ባለንበት ዓለም ሰይጣን ሰዎችን የሚገዱ ተግባራትን ጨምሮ መንቀሳቀሱ ምናልባትም የጌታችን የኢየሱስ ክርስቶስ ዳግም ምጽአት መድረሱን የሚያመለክት ይሆናል። በእርግጥም የሰይጣን አሠራር በሁሉም አቅጣጫ በገሃድ ይታያል። ይህ በጦርነቶችና በየዕለቱ ሕዝብን በሚገዱ ሌሎች ቀውሶች ውስጥ የሚታይ ነው። በተጨማሪም፤ ይህንን ሰይጣን የክርስቶስ አካላት በሆኑ ግለሰቦች ላይ ከሚሰነዘረው ጥቃት ልንገነዘብ እንችላለን።

ከጥቂት ዓመታት በፊት ካፒቶል ሕንፃ በሚገኝ ምግብ ቤት ውስጥ ከብዙ የሴነትና የምክር ቤት አባላት ጋር የእራት ግብዣ ነበረኝ። በዚህ ጊዜ ዘ ኤግዞርሲስት ከተሰኘው ፊልም ጋር አያይዘን

በአጋንንት አምልኮ ላይ እያደገ በመምጣት ላይ ስላለው የሰው ፍላጎት መወያየት ጀመርን። በቅርቡ የጠለቀ የሃይማኖት ልምምድ ውስጥ የገባ አንዱ የሴነት አባል ካለፈው የአጋንንት ልምምዱ የተነሣ ኢግዘርሲስት የተባለውን ፊልም የሚያሳይ ቴአትር ቤት መኖሩን ካወቀ በቴአትር ቤቱ በኩል ላለማለፍ በሌላ መንገድ መኪናውን እንደሚያሸከረክር ነገረን። በአጠገቡ ለመሄድ እንኳ ይፈራ ነበር። አክሎም፤ «አጋንንትና መላእክት መኖራቸውን በእርግጥ አውቃለሁ» አለን።

ከብዙ ዓመታት በፊት የቀድሞው ጳጳስ ፖል ሁሉንም የኅብረተሰብ ክፍል የሚያጠቁ የክፋት ኃይላትንና አጋንንትን መንግሥት ከጀርባቸው ሆኖ የሚያዝ ሰይጣን እንዳለ እርግጠኛ መሆናቸውን ተናግረዋል። የሮማ ካቶሊክ ቤተ ክርስቲያን የመናፍስት ዓለም እውን መሆንን በተመለከተ የነበራትን አቋም እንደገና እየፈተሸች ሲሆን፤ ለዘብተኛ አስተሳሰብ ያላቸው የሥነ መለኮት ምሁራንና የፕሮቴስታንት ወንጌላውያን አብያተ ክርስቲያናት ለዚህ ርዕሰ ጉዳይ ፍላጎት ትኩረት ሰጥተዋል።

ያልታወቁ በራሪ አካላት (ዩፎዎች)

ሰዎች ልባቸውን በአዲስ ሁኔታ ለልዕለ ተፈጥሯዊ ነገሮች መክፈታቸውን የምንገነዘበው ለጥንቆላና ለሰይጣን ትኩረት በማሳየታቸው ብቻ አይደለም። ከጥቂት ዓመታት በፊት ዩፎዎች (UFOs) ወይም «ያልታወቁ በራሪ አካላት» በተባሉ ነገሮች ላይ በነበረው መላምታዊ እንቅስቃሴም ሰዎች ለልዕለ ተፈጥሯዊ ነገሮች ፍላጎት እንዳላቸው ተገልጧል። ዛሬም እንኳ አንዳንድ ዝነኛ የተባሉ ፊልሞች ማዕከል የሚያደርጉት ከህዋው ውጪ በሚመጡት ጉብኚዎች ላይ ነው።

አንዳንድ ስመ ጥር ሳይንቲስቶች ዩፎዎች በየጊዜው ለሰዎች መታየታቸውን ሲክዱ፤ ሌሎቹ ደግሞ ያምናሉ። አንዳንድ ሳይንቲስቶች ዩፎዎች ከህዋው ውጪ የሚመጡ ጉብኚዎች እንደሆኑ ሊያረጋግጡ የሚችሉበት ደረጃ ላይ እንደ ደረሱ ያስባሉ። አንዳንድ ክርስቲያን ጸሐፍት ዩፎዎች በፍጥረት ዓለም ዙሪያ ያለውን የተፈጥሮ ጉዳዮችን የሚመሩ የእግዚአብሔር መልአክ

ሠራዊት አንድ ክፍል ሊሆኑ ይችላሉ ብለው ይገምታሉ። ይህንን ዓይነት አመለካከት በሚያሳምን መንገድ ለማረጋገጥ የማይቻል ቢሆንም፤ ብዙ ሰዎች ግን ይህንን ክስተት በተመለከተ መለኮታዊ የሆነ ማብራሪያ ይፈልጋሉ። ሆኖም ይህ በትክክል ለመረዳት አዳጋች የሆነው ክስተት በዓለም ዙሪያ ባልተጠበቁ ቦታዎች በተደጋጋሚ በመታየት ላይ መሆኑ ሊደበቅ የማይችል እውነት ነው።

ከጥቂት ዓመታት በፊት ለመግለጽ ያልተቻለ ነገር በጃፓን የሌሊት ሰማይ ላይ የታየው አንዱ ምሳሌ ነው። በታኅሣሥ 15/1975 እ.ኤ.አ. የዩፎን አካላት የሚመስሉ አካላት የተቀጣጠለ የጠፍር የዕንቁ አፍ መስለው የጃፓንን የምሽት ሰማይ ገሚሉን ያህል በመሸፈን ያለምንም ድምፅ በረሩ። የመንግሥት ባለሥልጣናት፣ ፖሊስና በሺዎች የሚቆጠሩ የጓጉ ነዋሪዎች ሰማይ ላይ ዓይናቸውን ተክለው በመገረም እየተመለከቱ አንድ ቀጥ ያለ መሥመር በማበጀት፣ ታይቶ በማይታወቅ ጭጋጋማ ደመና ውስጥ ሆነው በጃፓን ላይ በረሩ። በተጨማሪም ከግማሽ ሰዓት ባነሰ ጊዜ ውስጥ ሰባት መቶ ማይልስ ርቀት ላይ በሚገኙ ከተማዎች ላይ መታየታቸው ተዘገበ።

ይህ በእስገራሚ ሁኔታ የተደራጀው ነገር ወደ ደቡብ ሲጓዝ በመቶዎች የሚቆጠሩ የተደናገጡ የስልክ ደዋዮች ጥሪ የፖሊስ ጣቢያዎችንና የመንግሥት ተቋማትን አጣበበው። «ስልክ የሚደውሉት ሁሉ አንድ ግዙፍ ደመና በከተማቸው ላይ ሲያልፍ ማየታቸውን ገለጹ።»

በወቅቱ ተረኛ መኩንን የነበሩት ታኬኦ ኦሂራ እንግዳ የሆኑ አካላት በደመና ውስጥ ሆነው በቀጥተኛ መሥመር ሲሄዱ ማየታቸውን ሰዎች እንደነገሯቸው ያስታውሳሉ። እነዚህ አውሮፕላኖች ነበሩ ወይ? ተብለው ሂሮሺ ማያዛዋ ሲጠየቁ፤ «አልነበሩም። ምክንያቱም አውሮፕላን ወይም ሌላ የተፈጥሮ ክስተት በራዳር ላይ ሊታይ አይችልም። ሌሊቱም ከሌላ ጊዜ ይልቅ የጠራ ነበር። የዚህ አጠቃላይ ጉዳይ ለእኔ ምሥጢር ነው» ሲሉ መልሰዋል።

ፕሮፌሰር ማሳቶሺ ኪታሙራ ከአውሮፕላን ጣቢያው አጠገብ

ከሚገኘው የቶኪዮ የአየር ትንበያ መቆጣጠሪያ ጣቢያ ውስጥ ሆነው የሚያብረቀርቅ የብርሃን ትዕይንት በምሽት ሰማይ ላይ ተመልክተዋል። እርሳቸውም «ደንቆኝ ነበር። በራዳራ ላይ የታየ ነገር አልነበረም። የተመለከትኩትን ለአውሮፕላን ማረፊያው መቆጣጠሪያ አስታወቅኩ፤ ነገር ግን እነርሱም ምንም ነገር በራዳራቸው ላይ ያለማየታቸውን ገለጹልኝ» ብለዋል።

ተጨማሪ ማብራሪያዎች

ከብዙ ዓመታት በፊት የታተመው የኤሪክ ሾን ዳኒኪን «Chariots of the Gods?» «የአማልክት ሰረገላዎች?» የተባለ መጽሐፋቸው በ1984 እ.ኤ.አ. በበርክሌይ አሳታሚ ድርጅት አማካኝነት እንደገና በጠንካራ ጥራዝ ታትሞ ነበር። ይህ መጽሐፍ የቅድመ-ታሪክ የጠፈር ሰዎች በጠፈር መንኲራኩሮች በመሆን ሩቅ ከሆኑ ከዋክብት በመምጣት ምድርን መጉብኝታቸውን ያትታል። የሰው ልጅ የጣየታትን ጽንሰ አሳቦች የተገነዘበው ከእነዚህ ጉብኝቶች ነው ይላሉ። ኢማኑኤል ቬሊኮቭስኪ "Worlds in Collision" እና «Ages in Chaos» በተሰኙት በታወቁ መጻሕፍታቸው ችግር የበዛበት የመካከለኛው ምሥራቅ ታሪክ ከክርስቶስ ልደት በፊት በሁለት ሺህ ዓመት በከፍተኛ ደረጃ በመበታተን በምድር ላይ ጉዳት ካደረሰው ከፀሐይ ሥርዓት ጋር ሊያያዝ እንደሚችል ገልጸዋል። በዚያን ጊዜ የነበረው የከባድ ሥቃይ ትዝታ በፍጥነት ቢደበዝዝም፣ በሰው ዘር አእምሮ ውስጥ ተቀብሮ በመቀመጥ የሰውን ልጅ ዘመናዊ ራሱን የማጥፋት ባሕርይ ያንጸባርቃል ይላሉ።

ስለ እነዚህ እጅግ አስገራሚ ስለሆኑ የፍጥረታት ጥናት፣ ቁጥራቸው ብዙ ከሆኑ ሌሎች ጥናቶች ጋር በተደጋጋሚና በአግባቡ ስለቀረበ ማንም ንቆ ሊተዋቸው አይችልም። በብዙ ዩኒቨርሲቲዎች ውስጥ ከፍተኛ ትኩረት ተሰጥቷቸው በመጠናት ላይ ይገኛሉ። ለውይይት የሚቀርብ ጉዳይን በተመለከተ ከእነዚህ ጉዳዮች የበለጠ ሊነሣ የሚችል ነገር የለም ለማለት ይቻላል።

እንዳንድ አስተሳሰባቸው በእግዚአብሔር ቃል ላይ የታነጸ ቅን ክርስቲያኖች ዩፎዎች መላእክት ናቸው ብለው ይከራከራሉ። እውነት መላእክት ናቸውን? እነዚህ ሰዎች የኢሳይያስን፣

የሕዝቅኤልን፣ የዘካርያስንና የዮሐንስ ራእይን የተወሰኑ ክፍሎች በመጥቀስ በዩፎዎች ተመልካቾች የተዘገቡትንና ዩፎዎች ታይተዋል ተብሎ የተገመተበትን ሁኔታ ያነጻጽራታል። ዝርዝር ነገሮች ውስጥ በመግባት በከፍተኛ ደረጃ የታወቁ የአየር መንገድ ሠራተኞችን እንደ ምሳሌ በመውሰድ ከሕዝቅኤል 10 ጋር እያስተያየ ከጠንካራ ምክንያት ጭምር ያቀርቡታል። ለሕዝቅኤል 10 ላይ « . . . እኔም አየሁ፣ እነሆም፣ በኪሩቤል አጠገብ አራት መንኲራኩሮች ነበሩ፤ አንዱ መንኲራኩር በአንዱ ኪሩብ፣ አንዱ መንኲራኩር በአንዱ ኪሩብ አጠገብ ነበረ። የመንኲራኩሮቹም መልክ እንደ ቢረሌ ድንጋይ ነበረ። የአራቱም መልክ አንድ ይመስል ነበር፤ መልካቸውም በመንኲራኩር ውስጥ እንዳለ መንኲራኩር ነበረ። ሲሄዱም በአራቱ ጉድናቸው ይሄዱ ነበር፤ ሲሄዱም አይገላመጡም ነበር. . . ኪሩቤልም ከምድር ከፍ ከፍ ይሉ ዘንድ ክንፎቻቸውን ሲዘረጉ መንኲራኩሮች ደግሞ ከአጠገባቸው ፈቀቅ አይሉም ነበር። ሕይወት ያላቸው የእንስሶች መንፈስ በመንኲራኩሮች ውስጥ ነበረና እነዚህ ሲቆሙ እነዚያ ይቆሙ ነበር፤ እነዚህም ከፍ ከፍ ሲሉ እነዚያ ከእነርሱ ጋር ከፍ ከፍ ይሉ ነበር» (ሕዝቅኤል 10:9-13፣16-17)።

እንደነዚህ ዓይነት ክፍሎችን ከመላእክት መታየት ጋር ማያያዝ በጣሙን ግምታዊ ነው የሚሆነው። ወይም ደግሞ በአሁኑ ዘመን አስተሳሰቦችና መላምቶች ላይ በእጅጉ በማተኮርና አለመጠን በመጓጓት ያልታወቁ በራሪ አካላትንና ተመሳሳይ ክስተቶችን ከመጽሐፍ ቅዱስ ምንባቦች ጋር ለማመሳሰል ባንሞክር መልካም ነው። በዚህ ዓለም ላይ የሕይወት ጅማሬን በተመለከተ ዓለማዊ የሆኑ መላምቶች መጽሐፍ ቅዱስ ከሚያስተምረን ጋር የሚቃረን አስተሳሰብ እንደሚያራምዱ እውነት ነው። ደስ የሚያሰኘው ነገር ግን መጽሐፍ ቅዱስ በሚያስተምረው አምላክ ለማመን የማይፈልጉ ሰዎች እንኳ ሳይቀሩ በአሁኑ ጊዜ ለእንደዚህ ዓይነት አስተሳሰቦች የተለየ ትኩረት መስጠታቸው ነው።

ስለ ልዕለ ተፈጥሮአዊ ነገር የሰዎች ፍላጎት መታደሱን የምናውቅበት ሌላው ማረጋገጫ፣ ሰዎች ከስሜት ሕዋሳቶቻችን ላለፉ ግንኙነቶች (extrasensory perception-ESP) ከፍተኛ ትኩረት መስጠታቸው ነው። ይህ ልምምድ በሩቅ አገር ካለ ሰው ጋር ስልክ

ሳይጠቀሙ በአሳብ ብቻ የመገናኘት ዓይነት ነው። በአሁኑ ወቅት በዩኒቨርሲቲዎቻችን ጥናትና ምርምር ከሚካሄዱባቸው የትምህርት ዓይነቶች በከፍተኛ ፍጥነት እያደገ ያለው የሳይንስ አንዱ ክፍል የሆነው ረቂቅ የሥነ ልቦና ጥናት (Parapsychology) ነው።

በዱክ ዩኒቨርሲቲ የሚገኙት ዶ/ር ጆሴፍ ቢ. ራህይን በ1930ዎቹ (እ.ኤ.አ.) ከስሜት ሕዋሳቶቻችን ስላለፉ ግንኙነቶች በማጥናት በዩኒቨርሲቲው ውስጥ የረቂቅ የሥነ ልቦና ጥናት ክፍል (ዲፓርትመንት) እንዲቋቋም አደረጉ። ግለሰቡ የዚሁ ክፍል የመጀመሪያ ፕሮፌሰር በመሆንም አገልግለዋል። ዛሬ ሳይንቲስቶች ከተራው ስሜቶቻችን ያለፉ ግኝቶችን በተመለከተ ከፍተኛ የእውቀት ደረጃ ላይ ለመድረስ ትልቅ ጥናት በማድረግ ላይ ይገኛሉ። በዚሁ ጥናት ላይ የሚሳተፉ ሰዎች ስም ዝርዝር በዓለም ላይ ከላቀ ደረጃ ላይ ደርሷል። ርእሰ ጉዳዩ ተወዳጅ እየሆነ የመጣበት ምክንያት ከፍተኛ ትኩረት ተሰጥቶት ምሁራዊና ሳይንሳዊ ጥናት በመደረጉ ብቻ ሳይሆን፤ ብዙዎች ጠንካራ ደጋፊዎች ሃይማኖት-የለሽ መሆናቸውንና በአደባባይ የሚናገሩ በመሆናቸውም ጭምር ነው። ይህ ልምምድ ከዩናይትድ ስቴትስ ይልቅ እንደ ሶቭየት ኅብረት ባሉ የኮሙኒስት አገሮች ሰፊ ተቀባይነትን አግኝቷል። ቀደም ሲል የሰዎችን የአስተሳሰብ አቅጣጫ የመለወጫ ዘዴ አድርገው ይጠቀሙበት የነበረ ቢሆንም፤ በአንዳንድ ሁኔታዎች «ሃይማኖትን የመተካት» ሚናን እየተጫወተ ይገኛል።

በመገናኛ ብዙሃን የሚካሄዱ ውይይቶችን ምላሽ አስተውላችሁ ተመልከቱ። አንድ የተከበረ ሰው ወለል ብሎ በተከፈተ በር አልፎ የእንግዳ ወንበር ላይ ሲቀመጥ የሚጠየቀው ጥያቄ፤ «ከተራ የስሜት ሕዋሳታችን ባለፉ ልምምዶች ታምናለህ?» የሚል ይሆናል። ከአንድ ትውልድ በፊት «አዎን አምናለሁ» ማለት በጊዜው ተቀባይነት እንዳልነበረው ሁሉ፤ በ1980ዎቹ አጋማሽ (እ.ኤ.አ.) «አላምንም» ማለት ተቀባይነት አይኖረውም።

ይህንን መጽሐፍ የጻፍኩበት ምክንያት

መላእክትን በተመለከተ መጽሐፍ መጻፍ ለምን አስፈለገ? ስለ መላእክት መናገር መለኮታዊ ክስተቶችን በተመለከተ

የሚሰራጨውን መላምት ማጠናከር አይሆንም ወይ? የዚህ ዓይነቱ ውይይት ምን ጠቃሚ ነገሮችን ሊያስገኝ ይችላል? መላእክትን በተመለከተ የነበረው አድናቆት ከመካከለኛው ክፍለ ዘመን ጋር አብሮ አላለፈምን?

ክፉ የሆነው የዓለም ሥርዓት ተጽዕኖ ሁሉ የሰዎችን አእምሮ በሚያውክበት፣ በረብሻ በተሞላውና በተጨነቀው በእኛ ትውልድ ውስጥ በክርስቲያን እምነት በጎ አስተሳሰቦች ላይ ማተኮር የሚያስፈልግበት ጊዜ የደረሰ ይመስለኛል። ሰይጣን ልዕለ ተፈጥሯዊ ነገሮችን ማድረግ ይችላል። ነገር ግን የወደቀ ስለሆነ ይህንን ማድረግ የሚችለው በእግዚአብሔር በጎ ፈቃድ ብቻ ነው። «በዓለም ካለው ይልቅ በእናንተ ያለው ታላቅ ነውና» (1ኛ ዮሐንስ 4:4)። ሁሉንም የሚችለው እግዚአብሔር ብቻ ነው። እግዚአብሔር የሚያጠቁበትንና የሚከላከሉበትን መሣሪያ ለክርስቲያኖች ሰጥቷቸዋል። ልንፈራ አይገባም፤ ልንቆዝም አይገባም፤ ልንታለል አይገባም፤ ልንታወክም አይገባንም። ይልቁንም፣ በጸጥታና በተጠንቀቅ በስፍራችን ላይ ልንሆን ይገባል። «በሰይጣን እንዳንታለል፤ የእርሱን አሳብ አንስተውምና» (2ኛ ቆሮንቶስ 2:11)።

ሰይጣን ከሚያታልልባቸው ብልጠት የተሞላባቸው ዘዴዎች አንዱ፣ ከክፉ መናፍስት ጋር በምናካሂደው ውጊያ ላይ እግዚአብሔር ስለሚያደርግልን እገዛ አእምሮአችን እንዳያስብ ማድረግ ነው። ነገር ግን መጽሐፍ ቅዱስ እግዚአብሔር በመንፈሳዊ ውጊያችን ወቅት እገዛ እንደሚያደርግልን ይመሰክራል። በዚች ዓለም ላይ ብቻችንን አይደለንም። መጽሐፍ ቅዱስ ኃይል እንዲሰጠንና እንዲመራን መንፈስ ቅዱስ የተሰጠን መሆኑን ያስተምረናል። ከዚህ በተጨማሪም እግዚአብሔር ትእዛዙን የሚጠባበቁ ሊቆጠሩ የማይችሉ መላእክት እንዳሉት መጽሐፍ ቅዱስ ወደ ሦስቱ መቶ በሚጠጉ የተለያዩ ክፍሎች ላይ ያስተምራል። ከዚህም ሌላ እግዚአብሔር ልጆቹ ከሰይጣን ጋር በሚያካሂዱት ትግል ያግኟቸው ዘንድ እነዚህን መላእክት ወክሏቸዋል። ምንም እንኳን መጽሐፍ ቅዱስ እኛ በምንፈልገው መልኩ ስለ መላእክት በቂ መረጃ ባይሰጠንም፣ የሚያስተምረን እውነት በሚገጥሙን ሁኔታዎች ሁሉ የጥንካሬያችንና የጽናታችን መሠረት ሊሆን ይገባል።

እኔ በበኩሌ እነዚህ ሰማያዊ ፍጡራን በትክክል መኖራቸውንና በዓይን የማይታይ እርዳታ የሚሰጡን መሆናቸውን አምናለሁ። መላእክት መኖራቸውን የማምነው በጣት በሚቆጠሩ ልብን በሚመስጡ ምስክርነቶች እንደምንሰማው አንድ ሰው ተአምራዊ የሆነ የመላእክት ጉብኝት ስላጋጠመው አይደለም። ዩፎዎች መላእክትን ይመስላሉ ስለተባለም አይደለም። ከተራው የስሜት ሕዋሳቶቻችን ስላለፉ ግንኙነቶች የሚያጠኑ ባለሙያዎች የመናፍስትን ዓለም የእውቀት ዘርፍ ከቀን ወደ ቀን ተአማኒነት እንዲኖረው እያደረጉት ስለሆነም በመላእክት አላምንም። በሰይጣን እውን መሆን ላይ የዓለም ትኩረት በድንገት ስለተሳበም በመላእክት አላምንም። በመላእክት የማምነው ስላየኋቸው አይደለም። መላእክትን አይቼ አላውቅምና።

በመላእክት የማምንበት ምክንያት መጽሐፍ ቅዱስ መላእክት መኖራቸውን የሚናገር ስለሆነና መጽሐፍ ቅዱስ እውነተኛው የእግዚአብሔር ቃል መሆኑን ስለማምን ብቻ ነው።

በመላእክት የማምንበት ሌላ ምክንያት ደግሞ ለየት ባሉ ሁኔታዎች ላይ ሕልውናቸው ስለተሰማኝ ነው።

ስለሆነም ከዚህ ቀጥሎ በሚቀርቡት ምዕራፎች ውስጥ የምለው ነገር ስለ መንፈሳዊው ዓለም ያከማቸሁትን ግላዊ አስተሳሰቤን ወይም ደግሞ ስለ መንፈሳዊው ግዛት ያለኝን የግል መንፈሳዊ ልምምዴን የሚያንጸባርቅ አይሆንም። በከፊል እንኳን ቢሆንም ላቀርብ የወሰንኩት መጽሐፍ ቅዱስ ስለ መላእክት ስለሚናገረው የተረዳሁትን ነው። በእርግጥ ይህ ለርእሰ ጉዳይ የተሟላ ጥናት አይሆንም። ሆኖም ይህንን መጽሐፍ ካነበባችሁ በኋላ በዚህ ርእሰ ጉዳይ ላይ ተነሣሥቶ ከመጽሐፍ ቅዱስ የበለጠ ጠልቃችሁ እንድትረዱ ያግዛችኋል ብዬ ተስፋ አደርጋለሁ። ስለዚህ በበለጠ በመላእክቱ አገልግሎት ፍላጎታችሁ ጉን መቆሙን እያረጋገጠ በመሆኑ የእግዚአብሔርን ፍቅርና እንክብካቤ እንድታስተውሉና በየዕለቱም በእግዚአብሔር የማያቋርጥ ጥበቃ ውስጥ በእምነት እንድትጓዙ ጸሎቴ ነው።

መንፈሳዊ ኃይላትና ሀብቶች ለሁሉም ክርስቲያኖች ተሰጥተዋል። የሚያግዙን ኃይላት ገደብ ስለሌላቸው ክርስቲያኖች

አሸናፊዎች ይሆናሉ። በሚሊዮኖች የሚቆጠሩ መላእክት እግዚአብሔርን በመታዘዝ ያገለግሉናል። ከዚህ ምድር ወደ ከበረው ስፍራ በምንጓዝበት ወቅት የሰማያዊ ሠራዊት በከፍተኛ ትኩረት የሚከታተሉን ሲሆን፤ የሰይጣን ቀላል ጠብመንጃዎች ከእግዚአብሔር ከባድ መሣሪያ ጋር ሊመጣጡ አይችሉም። ስለሆነም አትፍሩ። እግዚአብሔር ከጐናችሁ ቆሟል። እርሱ በዚህ ግጭት በበዛባቸው ዘመናት መላእክቱ ጦርነት እንዲያውጁ ትእዛዝ ያስተላለፈላቸው ሲሆን፤ በጦርነቱ ድል የሚነሡትም እነርሱው ናቸው። ሐዋርያው ጳውሎስ በቄላስይስ 2:15 ላይ፤ «አለቅነትንና ሥልጣናትን ገፎ፤ ድል በመንሣት በእርሱ እያዞራቸው በግልጥ አሳያቸው» ብሏል። በሥጋ፤ በዓለምና በሰይጣን ላይ ድሉ አሁን የእኛ ነው። መላእክቱ እኛን ለመርዳትና ሊገጥመን ላለ ድንገተኛ አደጋም በተጠንቀቅ ላይ ይገኛሉ።

ይህንን መጽሐፍ ስታነቡ፤ እግዚአብሔር ዓይኖቻችሁን ከፍቶ ወደ እርሱ ለሚቀርቡ ለመስጠት ያዘጋጀላቸውን ኃይል እንድትመለከቱ ጸሎቴ ነው። ሌላው የምጸልየው ደግሞ እግዚአብሔር በየዕለቱ የሚያስፈልጋችሁ መሆኑን እንድታውቁና ልጁን ኢየሱስ ክርስቶስን እንዴት ወደ ዓለም እንደ ላከውና ከሕሊና ጸጸትና ከኃጢአት ጉልበት ሊታደጋችሁ እንደ ቻለ ለማሳየት እንዲጠቅማችሁ ነው።

ልዕልት ቪክቶሪያን ያሳፈረው ፈጣን የብሪታኒያ ባቡር ከባድ መብራቱን አብርቶ በከፍተኛ ፍጥነት ጨለማውን እየሰነጠቀ ይጓዝ ነበር።

በድንገት የባቡሩ ሹፌር ጥቁር ካባ ያደረገ እንግዳ የሆነ ቅርጽ ሐዲዱ መሐል ላይ ቆሞ እጆቹን ሲያወዛውዝ በሞተሩ የፊት መብራት በድንጋጤ ተመለከተ። የባቡሩ ሹፌርም ፍሬኑን ይዞ ባቡሩን ሲጥጥ አድርጎ ያቆመዋል።

እርሱና ሌሎች የባቡሩ ሠራተኞች ያስቆማቸውን ነገር ለማየት ወረዱ። ነገር ግን ያንን እንግዳ የሆነ ቅርጽ ለማየት አልቻሉም። የባቡሩ ሹፌር በጥርጣሬ ስሜት ጥቂት ከፍ ብሎ በሐዲዱ ላይ ሲሄድ በድንገት ቀጥ አለና ጭጋጉ ላይ ዓይኑን ተክሎ በከፍተኛ ድንጋጤ ቆመ። ድልድዩ ከመሃሉ በውኃ ተወስዶ ፊታቸው በሚገኝ

ው የሞላ ምንጭ ውስጥ ተገንድሶ ወድቋል። የባቡሩ ሹፌር ያን አስፈሪ ምሥል አይቶ ባቡሩን ባያስቆም ኖሮ ባቡሩ እዚያ አነስተኛ ወንዝ ውስጥ ይወድቅ ነበር።

ድልድዩ በመጠገን ላይ እያለ ሠራተኞቹ ማስጠንቀቂያ ስለ ሰጣቸው እንግዳ ፍጥረት የተቻላቸውን ሁሉ ለማወቅ ጣሩ። ነገር ግን ለንደን እስኪደርሱ ድረስ ምሥጢሩን ለማወቅ አልቻሉም ነበር።

ነገሩ እንዲህ ነው። የባቡሩ ሹፌር ከሞተሩ የፊት መብራት ሥር አንድ ግዙፍ የሆነ የእሳት ራት ያገኛል። ለጥቂት ጊዜ ከተመለከተው በኋላ በመጓጓዣ ስሜት ክንፎቹን በምራቁ አረጠበና መብራቱ ላይ ለጠፈውና በሹፌሩ ወንበር ላይ ተቀምጦ መብራቱን ሲያበራው ያንን «ባለባንዲራ» በመብራቱ ብርሃን ተመለከተው። መልሱንም አገኘው። ባቡሩ በውኃ ከተወሰደው ድልድይ ሊደርስ ጥቂት ሰከንዶች ሲቀሩት የእሳት ራቱ ከመብራቱ ጋር ይላተማል። በጭጋጉ ውስጥ እጁን የሚያወዛውዝ አካል ያለው መንፈስ መሰለ።

ይህንን አስደናቂ ሁኔታ ንግሥት ቪክቶሪያ ሲሰሙ፣ «ይሄ አጋጣሚ ሳይሆን፣ እግዚአብሔር እኛን የጠበቀበት መንገድ ነበር» ብለዋል።

በርግጥ የባቡሩ ሹፌር በፊት መብራቱ ብርሃን የተመለከተው ነገር መልእክ አልነበረም። ሆኖም እግዚአብሔር በማይታዩ መላእክቱ አገልግሎት አማካይነት ያንን የእሳት ራት በአስፈላጊ ወቅት ላይ በመብራቱ መስታወት ላይ አስቀምጦት ይሆናል። «በመንገድህ ሁሉ ይጠብቁህ ዘንድ መላእክቱን ስለ አንተ ያዝዛቸዋልና» የሚለው እውነት ነው [መዝ. (91):11]።

ሁለት መላእክት በትክክል አሉ

የመላእክትን ባሕርይ በተመለከተ ከልዕልት ቪክቶሪያ ዘመን አንሥቶ ዛሬ እስከምንገኝበት ዘመን ድረስ ሲነገር የቆየ ግምታዊ አስተሳሰብ አለ። እነርሱን በሚመለከት እግዚአብሔር በመጽሐፍ ቅዱስ ውስጥ በሚገባ ገልጾልናል። ከዚህ የተነሣ የሥነ መለኮት ምሁራን በዘመናት ሁሉ ስለ «ሥነ መላእክት» (መላእክትን በሚመለከት በሥርዓት የተቀመጠው የመጽሐፍ ቅዱስ እውነት) አስፈላጊነት አጠቃላይ ስምምነት ላይ ደርሰዋል። በሥርዓታዊ የሥነ መለኮት ትምህርት (Systematic Theology) ውስጥ ሁሉ ተገቢውን ትኩረት እንዲያገኝም ወስነዋል። በመልካሞቹ መላእክትና በወደቁት ወይም ክፉ መላእክት መካከል ያለውን ልዩነት በማሳየት በስፋት ጽፈዋል። ዛሬ ብዙ ሰዎች ለዲያብሎስና ለጭፍሮቹ ከፍተኛ ትኩረት በሚሰጡበትና እስከ ማምለክ በደረሱበት ጊዜ መልካም መላእክትን የሚመለከት ርእሰ ጉዳይ በፍጹም ተዘንግቷል።

መላእክት ፍጹም በተለየ የፍጥረት ዓለም ውስጥ የሚመደቡ ሲሆን፤ ይህም እኛ በተፈጥሮ ሥርዓት ውስጥ ተወስነን የምንኖር ሰዎች የማንረዳው ነው። በዚህ የመላእክት ግዛት ውስጥ ውስንነታቸው በእኛ ላይ ከተገደበው የተፈጥሮ ሥርዓት ፈጽሞ የተለየ ነው። እግዚአብሔር ከእኛ ይልቅ ከፍተኛ እውቀት፣ ኃይልና የመንቀሳቀስ ነጻነት ሰጥቷቸዋል። እነዚህ መላእክት የተባሉትን ኃያላን ፍጥረታት አይታችሁ ወይም ተገናኝታችሁ ታውቃላችሁ? ላይሆን ይችላል። ለሥጋ ዓይን የሚታዩት መላእክት እምብዛም እንዳይደሉ መጽሐፍ ቅዱስና የሰዎች ልምምድ የሚነግሩን ቢሆንም፤ ይህ ማለት ግን የመላእክትን እውነታነት ወይም ኃይልነት ያሳንሰዋል ማለት አይደለም። ዋና ሥራቸው የእግዚአብሔርን ትእዛዝ በዓለም ላይ ማስፈጸም ነው። እግዚአብሔር የእምባላደርነትን ሥልጣን ሰጥቷቸዋል። የጽድቅ ሥራን እንዲያከናውኑ የወከላቸውና ሕጋዊ ሥልጣን የሰጣቸው

የተቀደሱ ተወካዮች ናቸው። በዚህ መንገድ በሥልጣኑ ዓለማትን ሁሉ በፍጹም የበላይነት ሲቆጣጠር እነርሱ ደግሞ እንደ ፈጣሪያቸው ያገለግሉታል። ስለሆነም የተቀደሱ ተግባሮቹን ወደ ፍሬያማ ፍጻሜ የሚያደርሱበትን ችሎታ ሰጥቷቸዋል።

መላእክት ፍጡራን ናቸው

ስለ መላእክት የምትሰማውን (የምታነበውን) ሁሉ ማመን የለብህም። አንዳንዶቹ የሚያምሩ ክንፎች ያሏቸውና ከአንገታቸው ዝቅ የሚሉ ሰማያዊ ፍጥረት አድርገው ያዩአቸዋል። ሌሎቹ ደግሞ እንስታዊ ነገሮች አድርገው ያስቧቸዋል።

መጽሐፍ ቅዱስ መላእክት እንደ ሰው ሁሉ በእግዚአብሔር የተፈጠሩ መሆናቸውን ይገልጻል። በአንድ ወቅት መላእክት አልነበሩም። እንደ እውነቱ ከሆነ አሐዱ-ሥሉስ ከሆነው ከአብ፣ ከወልድና፣ ከመንፈስ ቅዱስ በስተቀር ምንም ነገር አልነበረም። ጳውሎስ በቂላስይስ 1:16 ላይ፣ «... የሚታዩትና የማይታዩትም... በሰማይና በምድር ያሉት ሁሉ በእርሱ ተፈጥረዋልና» ይላል። በእርግጥ መላእክት በእግዚአብሔር ከተፈጠሩት የማይታዩ ነገሮች መካከል ናቸው። ምክንያቱም «ሁሉም ነገር የተፈጠሩት በእርሱና ለእርሱ ስለሆነ ነው።» ይህ ፈጣሪ ኢየሱስ በቂላስይስ 1:17 ላይ እንደተጻፈው፣ «ከሁሉ በፊት ነው። ሁሉም በእርሱ ተጋጥሟል።» ሁሉን ቻይ የሆነው ጌታ ኢየሱስ በኃይሉ ባያጸናቸውና ባያቆማቸው ኖሮ መላእክት እንኳ በሕይወት ለመኖር አይችሉም ነበር።

መላእክት መልካቸውን የመለወጥና ከሰማያዊው የክብር ማዕከል ወደ ምድር የመመለስ ችሎታ ያላቸው ይመስላል። ምንም እንኳ አንዳንድ ተርጓሚዎች በዘፍጥረት 6:2 ላይ የሚገኘውን «የሰው ልጆች» የሚለው ሐረግ መላእክትን እንደሚያመለክት ቢናገሩም፣ መላእክት ቁስ አካላዊ አለመሆናቸውን መጽሐፍ ቅዱስ በተደጋጋሚ ግልጽ አድርጎታል። ዕብራውያን 1:14 ላይ እንደ ጻፈው «የሚያገለግሉ መናፍስት» ብሎ ይጠራቸዋል። ምንም እንኳ እግዚአብሔር ለልዩ ሥራ ሲልካቸው በሥጋዊ አካል ሊገለጡ ቢችሉም፣ በአፈጣጠራቸው ግን የሚታይ ሰውነት የላቸውም። ከዚህ በተጨማሪ እግዚአብሔር የመዋለድ፣ የማግባት ወይም

ለጋብቻ የመሰጠት ብቃት አልሰጣቸውም (ማርቆስ 12:25)።

የመላእክት ግዛት እንደ እግዚአብሔር ፍጥረታት ሰፊ ነው። መጽሐፍ ቅዱስን የምታምን ከሆንህ አገልግሎታቸውን ደግሞ ታምናለህ። በቀጥታም ይሁን በተዘዋዋሪ መንገድ ለ300 ጊዜያት ያህል በመጠራት ብሉይና አዲስ ኪዳናት ሞልተውታል። አንዳንድ የመጽሐፍ ቅዱስ ምሁራን በዕብራውያን 12:22 ላይ «ወደ ተሰበሰቡት ወደ አእላፋት መላእክት» ስለሚል፣ የመላእክት ግምታዊ አሃዝ በሚሊዮኖች ሊቆጠር እንደሚችል ያምናሉ። ቊጥራቸውን በተመለከተ ዳዊት ወደ ሰማይ ከዋክብት አቅጣጫ ሲጓዙ የተመለከታቸውን 20,000 ብሎ መዝግቧል። ውስን በሆነች ዕይታው በመዝሙረ ዳዊት (68)፣17 ላይ «የእግዚአብሔር ሰረገላዎች የብዙ ብዙ ሺህ ናቸው» ብሎ በመገረም ገልጾል። ማደው ሄንሪ ይህን ምንባብ በማስመልከት ጠላቶቹን «የሚገጥምበት የጦርነት ጊዜ ሰረገላዎቹ፣ ለኤልያስ እንዳደረገው ለወዳጆቹ የሚልካቸው የመጓጓዣ ሰረገላዎቹ. . . የመንግሥቱ ሰረገላዎች በዚህም ክብሩንና ኃይሉን የሚያሳይባቸው ናቸው» ብለዋል። «በሃያ ሺዎች ሳይሆን በሺዎች እንኳ ቢባል እጅግ በርካታ ቁጥር አላቸው።»

ዘዳግም 33:2 ላይ እንደተገለጸው እግዚአብሔር ሕግጋቱን ለሙሴ በሰጠበት ጊዜ የተቀደሰ ህልውናውን ለማረጋገጥ 10,000 መላእክት በሲና ተራራ ላይ ወርደው ነበር። በዚህም ጊዜ የመሬት መንቀጥቀጥ ተራራውን አንቀጠቀጠው። ሙሴ በእነዚህ ሰማያዊ ፍጡራን አማካኝነት የተካሄደውን ታላቅና ድንገተኛ ትዕይንት መናገር እስኪሳነው ድረስ በመገረም ተመልክቷል። በተጨማሪም በአዲስ ኪዳን ውስጥ በዮሐንስ ራእይ 5:11 ላይ ዮሐንስ በሰማያዊው የዙፋን ክፍል ውስጥ ቁጥራቸው አእላፋት ጊዜ አእላፋትና ሺህ ጊዜ ሺህ የሆኑ መላእክት የእግዚአብሔርን በግ ሲያገለግሉ መመልከቱን ይናገራል። በተጨማሪም የዮሐንስ ራእይ በአርማጌዶን ጦርነት ወቅት ጌታ ኢየሱስ የመላእክትን ሠራዊት ይዞ በመገለጥ የተከማቹትን የእግዚአብሔር ጠላቶች ለመጨረሻ ጊዜ ድል እንደሚነሣቸው ይናገራል። ጳውሎስ በ2ኛ ተሰሎንቄ 1:7 ላይ፣ «ጌታ ኢየሱስ ከሥልጣኑ መላእክት ጋር ከሰማይ በእሳት ነበልባል» እንደሚገለጥ አስረድቷል።

እስኪ አስበው! መግለጽ ከሚቻለው በላይ ኃያላን የሆኑ፤ ቊጥር ሥፍር የሌላቸው መላእክት የእግዚአብሔርን ትእዛዛት ሲፈጽሙ! የሚደንቀው ነገር አንድ መልአክ እንኳን ከሚገመተው በላይ ኃያል ነው። እነዚህ ሁሉ እንደ እግዚአብሔር እጅ ተቀጥላ ሆነው የእግዚአብሔርን ትእዛዝ ያከናውናሉ። በግልም ይሁን በንብረት መላእክት እውን ናቸው። ከታላቁ አሌክሳንደር፤ ከናፖሊዮን ወይም ከአይዘናወር የጦር ሠራዊት ይልቅ እጅግ በተሻለ መንገድ የተደራጁ ናቸው። ከጥንት ዘመን ማለትም ወደ አዳምና ሔዋን መኖሪያ የሚወስደው መግቢያ በመልአክ ጠባቂዎች ከተዘጋበት ወቅት ጀምሮ መላእክት ህልውናቸውን በዓለም ውስጥ ገልጸዋል። እግዚአብሔር ኪሩቤል የተባሉትን የመልአክ ጠባቂዎች በዔድን ገነት በስተምሥራቅ አስቀመጠ። የተሰጣቸው ኃላፊነት ሰው ወደ ዔድን ገነት እንዳይመለስ ለመከልከል ብቻ ሳይሆን፤ በዘፍጥረት 3:24 ላይ እንደተጻፈው «ወደ ሕይወት ዛፍ የሚወስደውንም መንገድ ለመጠበቅ ኪሩቤልንና የምትገለባበጥ የነበልባል ሰይፍን በዔድን ገነት ምሥራቅ አስቀመጠ።» እንዲህ ባይሆን ኖሮ ከሕይወት ዛፍ የተከለከለውን ፍሬ እየበላ ለዘላለም በኖረ ነበረ። አዳም በኃጢአቱ ለዘላለም የሚኖር ቢሆን ኖሮ ይቺ ዓለም ከብዙ ጊዜ በፊት ገሃነም በሆነች ነበር። ስለዚህ በአንድ መልኩ ሞት ለሰው ልጅ በረከት ሆኗል።

መላእክት እግዚአብሔርን ያገለግላሉ፤

ለዎችንም ይለውጣሉ

እስቲ በሲና ተራራ ላይ ታይቶ የማይታወቅና ሊደገም የማይችል ታሪካዊ በዓል ተመልከቱ። እግዚአብሔር ወደ ሰው መምጣቱ እጅግ አስደናቂ ሁኔታ የመላእክት ጭፍራ መገለጥንም ሊያካትት ይችላል። የሲናን ተራራ በሸፈነው በዚያ ጭጋጋማ ደመና ውስጥ የመልአክ መለከት ነፊ የእግዚአብሔርን ህልውና አውጇል። ተራራው በሙሉ ሕይወት እንዳለው ሁሉ ይናወጥ ነበር። ከሥር የነበሩትን ሰዎች ግራ የሚያጋባ መደነቅ ሞላባቸው። መሬት ቃላት ሊገልጸው በማይችል ፍርሃት ተዋጠች። እግዚአብሔር ወደ ተራራው ራስ ላይ ሲመጣ፤ በሺዎች በሚቆጠሩ

መላእክት ታጅቦ ነበር። በዚያ ውሉን በሆነ ደረጃ ብቻ በተመለከተው ራእይ ዝምተኛውና ብቸኛ የሆነው መስካሪ ሙሴ እጅግ ተገርሞ ነበር። ከሰዎች ዕይታ አንጻር እንኳ ቢሆን ይህንን ታላቅ ሰማያዊ ጉብኝት ጋዜጦች በምን ዓይነት ርእስ ለማውጣት እንደሚነሣሡ ለመገመት እጅግ ያስቸግራል። «ሙሴም እጅግ እፈራለሁ እንቀጠቀጥማለሁ እስኪል ድረስ የሚታየው እጅግ የሚያስፈራ ነበረ» (ዕብራውያን 12:21)።

የእግዚአብሔር መገለጥ በክብር የተሞላ ነበረ። ስለ ኃይሉ ካነሣን እንደ ፀሐይ ያበራል። ማቲው ሄንሪ በማብራሪያ መጽሐፋቸው ውስጥ፣ «በቅርብ ርቀት የሚገኙት የሴይርና የፋራን ተራራዎች ሳይቀሩ በሲና ተራራ ላይ በተገለጠው ሰማያዊ ክብር በብርሃን ተጥለቅልቀዋልና ብርሃኑ በሌሎች ስፍራዎችም ተንጸባርቋል። መገለጡ በታላቅ ብርሃን ስለነበረ መለኮታዊ የሆነውን የእግዚአብሔርን መገለጥ ለመገንዘብ ተችሏል» ብለዋል። [ዕንባቆም 3:3-4፤ መዝሙረ ዳዊት (18):7-9]። ጀሩሳሌም ታርገም (Jerusalem Targum) ይህንን በተመለከተ ለየት ያለ ማብራሪያ ይሰጣል። «እግዚአብሔር ሕግን ለመስጠት ከሰማይ በወረደ ጊዜ በሴይር ተራራ ለኤዶማውያን ሰጣቸው። ሆኖም "አትግደል" የሚለውን በውስጡ በማግኘታቸው ምክንያት ለመቀበል ፈቃደኞች አልሆኑም። ከዚያም በፋራን ተራራ ለእስማኤላውያን ቢሰጣቸውም "አትሰረቅ" የሚለውን ውስጡ ስላገኙ ሊቀበሉት አልፈለጉም። ከዚያም ወደ ሲና ተራራ በመምጣት ለእስራኤላውያን ሲሰጥ "ኔታ የሚለንን ሁሉ እናደርጋለን" አሉ» ይላል። በእርግጥ ይሄ የ«ጀሩሳሌም ታርገም» ማብራሪያ ልብ ወለድ ቢሆንም፣ አንዳንድ አይሁዳውያን ይህንን ፍጹም የተለየና አስደናቂ ትዕይንት በመጨረሻ እንዴት እንደ ተቀበሉት በጥሩ ሁኔታ ያሳያል።

በመላእክት ስለ ማመን አጠቃላይ ሁኔታ

የሁሉም አገሮችና ባህሎች ታሪክ ማለት ይቻላል፤ በተወሰነ ደረጃም ቢሆን በመላእክት ፍጥረታት የማመን ነገር ይታይበታል። የጥንት ግብፃውያን መላእክት የሞቱትን ሰዎች በሚቀጥሉት ዘመናቸው ሊጎበኟቸው ይችላሉ ብለው ስለሚያስቡ መቃብራቸውን

ጠንካራና ከመኖሪያ ቤታቸው የተሻለ አድርገው ይሠሩት ነበር። የእስልምና ምሁራን ለአንድ ሰው ቢያንስ ሁለት መላእክት እንደ ተመደበለትና እንደኛው መልአክ ጥሩውን ሥራውን ሲዘግብ፤ ሌላኛው ደግሞ መጥፎውን ሥራ እንደሚዘግብ ያስባሉ። እስልምና ከመነሣቱ ከብዙ ጊዜ አስቀድሞና ገና ከእግዚአብሔር ቃል ጋር ግንኙነት ሳይፈጠር፤ አንዳንድ ሃይማኖቶች የመላእክትን ህልውና አስተምረዋል። ትውፊታዊ አገላለጹ በየትኛውም መንገድ ይሁን መመሪያችንና በዚህ ርእስ ጉዳይ ላይ የእኛ ፍጹም ባለሥልጣን ሊሆን የሚገባው መጽሐፍ ቅዱስ ነው።

ዛሬ አንዳንድ ግትር ሳይንቲስቶች ሊታይ የማይችል ረቂቅ የማሰብ ችሎታ መኖሩን በመቀበላቸው ሳይንስ ስለ መላእክት መኖር ያቀረበውን መላምት ማመን ጀምረዋል። ዓለማችን ጥንቆላንና የሰይጣን ኃይላትን መኖር እንድትገነዘብ እየተደረገ ነው። ከምንጊዜውም ይልቅ ሰዎች ስለ ጥንቆላ፤ ስለ መተትና ስለ ሰይጣን ኃይላት ለሚናገሩ መጻሕፍት ከፍተኛ ትኩረት ይሰጣሉ። እንግዳ ክስተቶችን የሚዘግቡ ዜናዎች በየትኛውም የዓለም ክፍል የሚገኙ አንባቢዎችንና የቴሌቪዥን ተመልካቾችን ለሜት በእጅጉ ይስባሉ። ታዲያ የዘላለም ሕይወትን ግዛት የጨበጡ ክርስቲያኖች ከእግዚአብሔር ጋር በመተባበር በእኛ ምትክ ሥራውን የሚያሸከረክሩትን፤ የሚመሩትን፤ እውን የሆኑትንና ኃጢአት ስለሌለባቸው የመላእክት ኃይላት ሊያስተውሉ አይገባም? በመሠረቱ ስለ ቅዱሳን መላእክት በመጽሐፍ ቅዱስ የተጠቀሰው ስለ ሰይጣንና ስለ ተከታዮቹ ከተጠቀሰው ቊጥር ይልቃል።

የሰማይ ኃይላት ሥልጣን

የሰይጣንና የርኩሳን መናፍስት ሥራዎች በዚህ ዘመን እያየሉ የሚመጡ ከመሰሉ፤ እጅግ አስገራሚና ታላቅ የሆነው የእግዚአብሔር መላእክት መለኮታዊ ኃይላት እንዴት እምነት ባላቸው ሰዎች አእምሮ በማይደበዝዝ ሁኔታ ሊታተም አይገባውም? የእምነት ዓይን መለኮታዊ የሆነውን የእግዚአብሔር ትዕይንታዊ የኃይልና የክብር ማረጋገጫዎች ሊመለከት ይችላል። እግዚአብሔር ዛሬም በሥራ ላይ ነው።

ክርስቲያኖች የመላእክትን የክብር አሠራር መዘንጋት የለባቸውም። ፀሐይ በሻማ መብራቶች ላይ እንደሚያይል ሁሉ በአጋንንታዊ የዓለም ኃይላት ላይ ለዘላለም ያይላል።

አማኝ ከሆንህ በሕይወት ልምምዶችህ ኃያላን መላእክት እንደሚከቡህ አስብ። እነዚያ ሁኔታዎች ዳንኤል «ቅዱሳን» ብሎ የሚጠራቸውን የእነዚህ መላእክት የወዳጅነት ህልውና የሚገልጽ ነው።

መላእክት ይናገራሉ። ህልውናቸውን ይገልጻሉ። ስሜት ያላቸው ፍጡራን ናቸው። መላእክት በምርጫቸው ሊታዩ የሚችሉበት ሁኔታ ሊኖር ቢችልም፣ የሥጋ ዓይኖቻችን ተራ ነገር እንደምንመለከተው እነርሱን ለማየት የተሠሩ አይደሉም። የኒኩሊየር መስክ፣ በመዳብ በተጠቀለለ ሽቦ ውስጥ የሚያልፈውን የኤሌትሪክ ኃይል፣ የአቶምን መዋቅር ለማየት እንደማንችል ሁሉ መላእክትንም ልንመለከት አንችልም። እውነታን የመረዳት ችሎታችን ውስን ነው። የዱር አጋዘን የማሸተት ችሎታ የሰውን የማሸተት ችሎታ በእጅጉ ይበልጣል። የሌሊት ወፎች፣ በሚያስገርም ሁኔታ በውስጣቸው የተገነባ የራዳር ሥርዓት አላቸው። አንዳንድ እንስሳት በጨለማ ሳይዩ የምናልፋቸውን ነገሮች ለመመልከት ይችላሉ። ከወፍ ዝርያዎች አንዱ ስዋሎው የተባለውና ዝይ ከመለኮታዊ ነገር ጋር የሚጠጋጋ በሚመስል መንገድ የተራቀቀ የሚመሩበት ሥርዓት አላቸው። ታዲያ ሰዎች የመላእክትን መኖር መገንዘብ ባይችሉ ለምን እንግዳ ይሆንብናል? እግዚአብሔር ለበለፃምና ለአህያው መልአክትን ሊያዩ የሚችሉበትን አዲስ እይታን ስለ ሰጣቸው ይሆን? (ዘጉልቱ 22:23፣ 317 ተመልከት)። ይህ ልዩ የሆነ የመለየት ስሜት ባይሰጣቸው ኖሮ መልአኩ ስለ ራሳቸው ያፈለቁት የአሳባቸው ቅንጫቢ ብቻ መስሉ ይታያቸው ነበረ።

የመልአክ ሥርዓት እንዳይ፣ እንደ ተገለገሉ፣ ኅብረት እንዳደረጉና እንደ ተሰወረባቸው በማይቋርጥ መልኩ ከዓለም ዙሪያ ምስክርነቶች ይሰጣሉ። ስለ እግዚአብሔር የሚያስፈራ ፍርድ ያስጠነቅቃሉ፤ በርኅራኄ የተሞላ ፍቅሩንም ይገልጻሉ። የተፈለገውን ተግባር ካከናወኑ በኋላ ይሰወራሉ። መላእክት ለእግዚአብሔር ክብርን በመስጠት መልእክቱ ነፃ የሚያወጣና የጸና መሆኑን አጥብቀው

ያሳስባሉ እንጂ የሰዎችን ትኩረት ወደ ራሳቸው አይስቡም።

የአጋንንት አሠራርና አምልኮተ ሰይጣን በየትኛውም የዓለም ክፍሎች በመጨመር ላይ ይገኛል። ሰይጣን ከየትኛውም ጊዜ የበለጠ በመሥራት ላይ ይገኛል። መጽሐፍ ቅዱስ ጊዜው አጭር መሆኑን ስለሚገነዘብ ሥራውንም እንደሚያጣድፍ ይናገራል። በአጋንንታዊ ስልቶች ብዙዎቹን እውነተኛ ከሆነው እምነት በማሰናከል ድልን ሊያገኝ ይችላል። ሆኖም ቅዱሳን በሆኑና በሚያገለግሉት የመላእክት የሥልጣን ተዋረድ በእግዚአብሔር ሕዝብ ላይ ክፉ ሥራቸውን እንዳይሠሩ በመቃወም እንደሚከላከሉልን ዛሬም መናገር እንችላለን። የደኅንነት ወራሾችን ከክፉ ሰዎች ሄራ ለማዳን ብርቱዎች ናቸው። ሊሸነፉ አይችሉም።

ስለዚህ አማኞች ይህንን ተመልክታቸሁ ተበራቱ። መላእክት ከምታስቡት ይልቅ ቅርብ ናቸው። ቀደም ሲል እንደ ተገነዘብነው እግዚአብሔር በመዝሙረ ዳዊት (91):11-12 ላይ እንደተጻፈው፤ «በመንገድህ ሁሉ ይጠብቁህ ዘንድ መላእክቱን ስለ አንተ ያዝዛቸዋልና፤ እግርህም በድንጋይ እንዳትሰናከል በእጆቻቸው ያነሡሃል።»

ሦስት

መላእክት - ይታያሉ ወይስ አይታዩም?

ዛሬ ስለ መናፍስት ዓለምና ስለ ሥራዎቻቸው የሚቀርብ ዜና ከፍተኛ ትኩረት ይሰጠዋል። የመለኮታዊነት አሳብ ከፍተኛ ትኩረት የመሰጠት ብቻ ሳይሆን እርግጠኛነቱም ተቀባይነትን አግኝቷል። በዚህ ርእስ ላይ የተጻፉት ብዙዎቹ መጻሕፍት ስሜት የሚቀሰቅሱ፣ ፍጹም ግምታዊ ወይም በአንድ በሆነ ሰው ምናብ ላይ ተመሥርተው የተዘጋጁ ይመስላሉ። መጽሐፍ ቅዱስን በፍጹምነቱ የሚቀበሉት ሰዎች ግን የመላእክትን ርእስ ጉዳይ እንደ መላምት ወይም ከንቱ ግምት አቃልለው ሊጥሉት አይችሉም። የሆነ ሆኖ፣ መጽሐፍ ቅዱስ ሕልውናቸውን ሦስት መቶ ጊዜ ያህል ይጠቅሳል።

ለመሆኑ መልእክ አይተህ ታውቃለህ?

ቀደም ብዬ እንደ ገለጽኩት፣ መላእክት አስፈላጊ በሆነ ጊዜ ብቻ ለዓይን ሊታዩ የሚችሉ የተፈጠሩ መንፈሳዊ ፍጡራን ናቸው። ለሰዎች ሊታዩም ሊሰወሩም ይችላሉ። የሚያስቡ፣ ስሜት ያላቸው፣ ፈቃድ ያላቸውና ስሜታቸውን መግለጽ የሚችሉ ናቸው። እኛን የሚመለከተን ባይሆንም፣ አንዳንድ ሰዎች መላእክትን በተመለከተ ጥያቄዎች አሏቸው። በመርፌ ጫፍ ላይ ምን ያህል መላእክቶች ሊደንቡ ይችላሉ? የሚለው የጥንት ክርክር የሰንፍና አስተሳሰብ ነው። በአንድ የስልክ መነጋገሪያ ሳጥን ወይም በቮልስዋግን መኪና ውስጥ ምን ያህል መላእክት ሊገቡ ይችላሉ ብሎ መጠየቅ ቀልባችንን አይስብም። በሌላም አንጻር መጽሐፍ ቅዱስ መላእክት የእግዚአብሔር መልእክተኞች በመሆን መለኮታዊ ወይም የትእዛዝ ውሳኔዎችን የሚሰጡና ከእግዚአብሔር ወደ ሰዎች መልእክት የሚያመጡ መሆናቸውን በመግለጹ የሚያቀርበውን ትምህርት ልናውቅ ይገባናል። ይህንን ተግባር ለማከናወን ብዙ ጊዜ

የሰውን ቅርጽ ይዘው አይቀርቡም። የዕብራውያን ጸሐፊ «ለማንዝ የሚላኩ የሚያገለግሉም መናፍስት አይደሉም?» (1:14) ብሎ ይጠይቃል። ሙሉ በሙሉ መንፈስ የሆነ ነገር አይታችሁ ታውቃላችሁ? እኔ አይቻለሁ ማለት አልችልም። ሆኖም እግዚአብሔር መንፈሳዊ ሕልውናውን ለመግለጽ የተለያዩ መንገዶችን ተጠቅሟል። ኢየሱስ በተጠመቀበት ወቅት እግዚአብሔር መንፈስ ቅዱስ በርግብ አምሳል ተገልጧል። ስለዚህ እግዚአብሔር በአፈጣጠራቸው ዝቅተኛ የሆኑ መላእክትን ሕልውናውን እንዲገልጹ የመረጣቸው ስለሆነ የተለያዩ ቅርጽ እንዲይዙ ሆነው አንዳንድ ጊዜ ለሰዎች የሚገለጹበትን ሥልጣን ሰጥቷቸዋል።

መላእክት ሊመለከቱ ይገባል?

መላእክት ብዙውን ጊዜ አለመታየታቸው የአጋጣሚ ጉዳይ አይደለም። ምንም እንኳ እግዚአብሔር በማይወሰን ጥበቡ መላእክት ሥጋዊ አካል እንዲኖራቸው እንደ ሕግ ያልፈቀደ ቢሆንም፤ ሰዎች ከፍተኛ ከበሬታ በመስጠት ሊያመልካቸው ሊዳዱ ይታያል። ፈጣሪን እንጂ የተፈጠረውን እንዳናመልክ መጽሐፍ ቅዱስ ያስጠነቅቀናል (ሮሜ 1:24-25)። ይህ ከስሕተት ትምህርት ያልተለየ ሲሆን፤ ለማንኛውም ዓይነት የመላእክት መገለጥ፤ ጉብኝት ወይም መባረክ መስገድ የብሉይ ኪዳንን የመጀመሪያ ትእዛዝ መተላለፍ ነው።

ያልተሰመዱ መገለጦች እጅግ አስፈላጊ ሊሆኑ ቢችሉም፤ ልንሰገድ የሚገባው ሥጋ ለሰበሰው፤ የሥላሴ ሁለተኛ አካል ለሆነው፤ ሁሉን ለፈጠረውና ሁሉንም በሕይወት ለሚያኖረው ለጌታ ለኢየሱስ ክርስቶስ እንደሆነ ጳውሎስ ገልጿል (ቄላሰይስ 2:18)። ለመላእክት ልንጸልይ ወይም ደግሞ በራሳችን ፈቃድ ተነሣስተን ልናመልካቸው አይገባም። የምንጸልየውና የምናመልከው ሐሐዱ-ሥሉስ ለሆነው አምላክ ብቻ ሊሆን ይገባል።

በተጨማሪም የሚታዩትንም ሆነ የማይታዩትን መላእክትን የሥላሴ ሦስተኛው አካልና ራሱም አምላክ ከሆነው መንፈስ ቅዱስ ጋር ልናምታታ አይገባም። መላእክት በሰዎች ውስጥ አያድሩም።

መንፈስ ቅዱስ ግን ከለወጣቸውና ካተማቸው በኋላ በውስጣቸው ያድራል። መንፈስ ቅዱስ ሁሉን አዋቂ፤ በሁሉ ስፍራ የሚገኝ፤ ሁሉንም ቻይ ነው። መላእክት ከሰዎች ይልቅ ኃያላን ቢሆኑም፤ አማልክት ስላልሆኑ የሥላሴን ባሕርይ አያንጸባርቁም።

ሰዎችን ስለ ኃጢአት፤ ስለ ጽድቅና ስለ ፍርድ የሚያሳስበው መንፈስ ቅዱስ እንጂ መላእክት አይደሉም (ዮሐንስ 16:7)። ለሰዎች ስለ ኢየሱስ ክርስቶስ የሚገልጽና የሚያብራራ እርሱ ሲሆን፤ መላእክት እንደ አገልጋይ መናፍስት የእግዚአብሔር መልእክተኞች ሆነው ሰዎችን ያገለግላሉ (ዕብራውያን 1:14)። እኔ እስከማውቀው ድረስ መጽሐፍ ቅዱስም መንፈስ ቅዱስ ራሱን በሰው አምሳል የገለጸበት ጊዜ መኖሩን አያሳይም። ኢየሱስ ሥጋ በለበሰበት ወቅት ይህንን አድርጓል። ክቡር የሆነው መንፈስ ቅዱስ በአንድ ጊዜ በሁሉም ቦታ ሊገኝ የሚችል ሲሆን፤ ማንኛውም መልእክ ግን በአንድ ጊዜ ከአንድ ስፍራ በስተቀር በሌላ ቦታ ሊገኝ አይችልም። መንፈስ ቅዱስን እንደ መንፈስ እንጂ እንደ ሥጋ ልናውቀው አንችልም። መላእክትን ግን እንደ መንፈስ ብቻ ሳይሆን አንዳንድ ጊዜ ሊታይ በሚችል ቅርጽ ልናገኛቸው እንችላለን።

በተመሳሳይ ሁኔታ መላእክትና መንፈስ ቅዱስ የእግዚአብሔርን ፍጹማዊ ፈቃድ ለማከናወን በዓለማችን ውስጥ በመሥራት ላይ ይገኛሉ። የእግዚአብሔር እጅ በሥራ ላይ መሆኑን በምንገነዘብበት ወቅት እግዚአብሔር እየተጠቀመበት ያለው ወኪል ወይም መንገድ መንፈስ ቅዱስ ይሁን ወይም መላእክት በግልጽ ላናውቅ እንችል ይሆናል። እርግጠኛ የምንሆንበት ነገር ቢኖር ግን በእግዚአብሔር መንፈስ ቅዱስና የእግዚአብሔር ታዛዦች በሆኑት በመላእክት ሠራዊት መካከል ምንም ዓይነት ውድድር ወይም ቅራኔ አለመኖሩን ነው። እግዚአብሔር ራሱ የራሱን ፈቃድ ለመፈጸም በበላይነት እየተቆጣጠረ ስለሆነ፤ ሐሴት ልናደርግ ይገባናል።

እግዚአብሔር የሰዎችንና የአገራትን የወደፊት ዕድል ለመቅረጽ መላእክትን ይጠቀማል። ብዙ ጊዜ መላእክትን በመላክ ውስብስብ የሆነውን የኅብረተሰባችንን የፖለቲካና ማኅበራዊ የችግር መድረኮች እንዲሁም የሰዎችን ዕድል ለመልካም ለውጦታል። ልብ ልንለው የሚገባን ነገር ቢኖር መላእክት በምድር ላይ የሚካሄዱትን ነገሮች በከፍተኛ ቅርበት ይከታተሉታል። ምድራዊ ጉዳዮችን ከሰዎች

የበለጠ ያውቃሉ። ባናያቸው እንኳ መኖራቸውንና የማያቋርጥ ትጋታቸውን ልንመሰክር ይገባናል። እዚህ በመካከላችን መሆናቸውን እንመን። ከእኛ ጋር ሊስቁ ወይም ሊያለቅሱ አይችሉ ይሆናል፤ ነገር ግን በምናገኛቸው የወንጌል ስርጭት ድሎች ሁሉ ከእኛ ጋር ሐሴትን እንደሚያደርጉ እናውቃለን። ኢየሱስ በሉቃስ ወንጌል 15:10 ላይ፤ «እንዲሁ ንስሐ በሚገባ በአንድ ኃጢአተኛ በእግዚአብሔር መላእክት ፊት ደስታ ይሆናል» ብሎ ያስተምራል።

መላእክት ይታያሉ ወይስ አይታዩም?

በትግዚተ ዳንኤል 6:22 ላይ፤ «አምላኬ መልአኩን ልኮ የአንበሳችን አፍ ዘጋ» የሚል እናነባለን። በጉድጓዱ ውስጥ የዳንኤል ዓይን የመልአክን መኖር በትክክል የተገነዘበ ሲሆን፤ የአንበሳው ጉልበት ከመልአኩ ጉልበት ጋር ሲመዛዘን ምንም አልነበረም ለማለት ይቻላል። መላእክት ለሰዎች በሚታዩበት ጊዜ በሚያስደነግጥና በሚያስገርም ክብር የተሞሉ ናቸው።

ነጭና እንደ መብረቅ የሚያበረቀርቅ ፍጥረት ምን እንደሚመስል መገመት ትችላላችሁ? የሳልቪሽን አርሚ (Salvation Army) መሥራች የነበሩት ጄኔራል ዊልያም ቡዝ የመላእክት ፍጥረታት ራእይን አስመልክተው ሲገልጹ፤ እያንዳንዱ መልአክ በቀስተ ደመና የብርሃን አክሊል የተከበበ ሲሆን፤ ብርሃኑ እጅግ ታላቅ ከመሆኑ የተነሣ ባይገታ ኖሮ የሰው ፍጥረት ዕይታውን ለመቋቋም በፍጹም አይችልም ነበር ብለዋል።

ለብዙ ማይሎች የገጠሩን አካባቢ የሚያደምቀውንና የሚያንጸባርቀውን የብርሃን ጉርፍ ማን ሊገነዘበው ይችላል? ከኢየሱስ መቃብር ላይ ድንጋዩን ያንከባለለው መልአክ ዓይንን በሚያጭበረብር ከፍተኛ ብርሃን እንደ መብረቅ ብርሃን ያበራ ነበር እንጂ ነጭ ልብስ የለበሰ ብቻ አልነበረም (ማቴዎስ 28:30)። የመቃብሩ ጠባቂዎች ተንቀጥቅጠው እንደ ሞተ ሰው ሆኑ። በነገራችን ላይ ያ ድንጋይ አንድ ሰው ሊያነሣው ከሚችለው በላይ ብዙ እጥፍ የሚመዝን ቢሆንም፤ የመልአኩ አካላዊ ጉልበት ድንጋዩን ለማንከባለል አላገደውም።

እግዚአብሔር አካል ሰጥቶ መላእክቱ እንዲገለጡ በፈቀደላቸው

ጊዜ አብርሃም፤ ሎጥና ሌሎችም እነርሱን ለማወቅ ችግር አልነበረባቸውም። ለምሳሌ፤ በዘፍጥረት 32:1-2 ላይ ያዕቆብ ከመቅጽበት መላእክት እንደሆኑ መገንዘቡን ተመልከት። «ያዕቆብም መገንዳን ሄደ፤ የእግዚአብሔር መላእክትም ተገናኙት። ያዕቆብም ባያቸው ጊዜ፡- እነዚህ የእግዚአብሔር ሠራዊት ናቸው አለ፤ የዚያንም ስፍራ ስም መሃናይም ብሎ ጠራው።»

በተጨማሪም፤ ዮሐንስና ዳንኤል መላእክት እንደ ፀሐይ ደምቀው ከሰማይ መውረዳቸውን ገልጸዋል (ዳንኤል 10:6 እና ዮሐንስ ራእይ 10:1)። ለመሆኑ የሦስቱ የዕብራውያን ልጆች የሆኑትን የሲድራቅ፣ የሚሳቅና የአብደናጎምን ታሪክ ለማንበብ የማይጓጓ ማን ነው? በሙዚቃው የአምልኮ እንቅስቃሴ ለመመላለስና ለባቢሎን ንጉሥ ለመስገድ ፈቃደኞች አልሆኑም። ለማያምነው ዓለም የመልአክ መገኘት በተለየ ሁኔታ ውስጥ በግልጽ ለሰዎች ሊታይ እንደሚችል ተምረዋል። ለመስገድ ፈቃደኞች ባልሆኑ ጊዜ በሕይወት እያሉ ከመቃጠል፤ ወይም ለባት ጊዜ እጥፍ የነደደው አሳት ሽታ ልብሳቸውን እንኳ እስከማይነካ ድረስ በመልአኩ ተጠብቀዋል። መልአኩ ካለምንም ጉዳት በነበልባሉ መካከል ወደ እነርሱ የመጣ ሲሆን፤ በዳንኤል 3:25 ላይ እንደተጻፈው ንጉሡ፤ «እነሆ፤ እኔ የተፈቱ በእሳቱም መካከል የሚመላለሱ አራት ሰዎች አያለሁ» ብሏል።

በሌላም በኩል መጽሐፍ ቅዱስ ብዙውን ጊዜ መላእክት ለሰዎች ዓይን ሊታዩ እንደማይችሉ ያመለክታል። የሚታዩ ቢሆኑም ባይሆኑም፤ እግዚአብሔር መላእክቱን ከፊታችን እንዲሄዱ፤ አብረውን እንዲሆኑና ከኋላችን እንዲጠብቁን ያደርጋል።

ይህንን ሊገነዘቡ የሚችሉ በመላእክት መገኘት ምክንያት በእኛ ላይ የሚካሄደው ጦርነት በፋጥጥራቸው ሥር እንደሆነ የሚያውቁ አማኞች ሊሆኑ፤ ይህም ደግሞ፤ በጦርነት ውስጥ በፍጹም መተማመን ጸንተን እንድንቆም የሚያስችለን ይሆናል። «እግዚአብሔር ከእኛ ጋር ከሆነ ማን ይቃወመናል?» (ሮሜ 8:31)።

መልአክ ስትመለከቱ ምን ታያላችሁ?

እግዚአብሔር የሚሠራቸው ነገሮች ከዘላለማዊነት አንጻር

የሚታሰቡ፣ ውብና በክብር የተሞሉ ናቸው። በሕዝቅኤል 28 ላይ ስለ አንደኛው ሉሲፈር እንደተጠቀሰው፣ መላእክትን በሚመለከት የሚደረጉ አንዳንድ ገለጻዎች ከሰዎች አእምሮና ዓይን ፍጹም እንግዳ እንደሆኑ ነው የሚያመለክቱት። በእርግጥ መላእክት ከሰዎች የአውቀት አድማስ ያለፈ የአቀራረብ ዓይነትና ውበት አላቸው። የእግዚአብሔር ቃል መላእክት ከምን እንደ ተሠሩ አይነግረንም። ወይም ደግሞ የማይታየውን የግዛት ዓለም በቅርቡ መመርመር የጀመረው ዘመናዊ ሳይንስም የመላእክት ተግባራትና ስለተፈጠሩበት ነገር የሚነግረን ነገር የለም።

መጽሐፍ ቅዱስ መላእክት እንደማያረጁ የሚያመለክት የሚመስል ሲሆን፣ አንድ እንኳ መታመሙን በፍጹም አይናገርም። በኃጢአት ጥፋት ምክንያት ከሉሲፈር ጋር ከወደቁት በስተቀር በምድራችን የሚገኙት በሽታና ትርምስ አልነኳቸውም። ቅዱሳን መላእክት በፍጹም አይሞቱም።

መጽሐፍ ቅዱስ መላእክት ጾታ አልባ መሆናቸውንም ይናገራል። ጌታ ኢየሱስ ሰዎች «እንደ እግዚአብሔር መላእክት በሰማይ ይሆናሉ እንጂ አያገቡም አይጋቡምም» ሲል በማቴዎስ 22:30 ላይ ይናገራል። ይህ መላእክት ከጾታዊ ግንኙነቶች እጅግ የበለጠ በሚያረካና በሚያጓጓ ኅብረት የሚደሰቱ መሆናቸውን የሚገልጽ ይመስላል። በዚህ ሕይወት ውስጥ የሚገኘው የወሲብ ደስታ አማኞች በመንግሥተ ሰማይ የሚያገኙት ነገር ቅምሻ ብቻ ነው። በመንግሥተ ሰማይ የምናገኘው ነገር የሰው ልጅ ከሚያውቀው ሁሉ የላቀ ነው።

«ቲዎፋኒስ»ን እንዴት እንረዳለን? (ይህ ጌታ ኢየሱስ ክርስቶስ ከማረጉ በፊት በተለያዩ ዓይነት አካላት በገሃድ የታየበትን ሁኔታ ለመግለጽ የሚጠቀሙበት ሥነ መለኮታዊ ቃል ነው።) በብሉይ ኪዳን ውስጥ የሚገኙ አንዳንድ ክፍሎች እንደሚነግሩን የሥላሴ ሁለተኛው አካል ሲገለጽ «ጌታ» ወይም «የጌታ መልአክ» ተብሎ ይጠራ ነበረ። በየትኛውም ቦታ ቢሆን በዘፍጥረት 18 ላይ እንደተጻፈውና ለአብርሃም እንደታዩት እንደ ሦስቱ ሰዎች ግልጽ ሆኖ የተቀመጠ የለም። ሁለቱ ተራ መላእክት ሲሆኑ፣ መሪያቸው ግን ከጌታ ጋር ተስተካክሏል። በዚህ ረገድ የሥላሴ ሁለተኛው አካል በሥጋ ከመገለጡ በፊት «ጌታ» ወይም «የጌታ መልአክ»

እየተባለ ሲገለጥ መቆየቱን የሚያስረዳውን ትውፊታዊ የክርስቲና አተረጓጉም ለመጠራጠር የሚያስችል መሠረት የለንም («Zondervan Pictorial Encyclopedia of the Bible» «ዞንደርቫን ሥዕላዊ የመጽሐፍ ቅዱስ ኢንሳይክሎፒኒያ»)::

ልናስታውስ የሚገባን፣ በብሉይ ኪዳን ዘመን እግዚአብሔር ራሱ በአንዳንድ ሁኔታዎች በመልእክ ተመስሎ በሰው አካል የተገለጠ መሆኑን ነው። ይህ በእግዚአብሔርና በመላእክቱ መካከል ያለውን ግንኙነት የበለጠ የሚያጠናክር አሳብ ነው። ሆኖም በሁሉም ቦታዎች ማለት ይቻላል፤ መላእክቱ በአካል በሚገለጡበት ወቅት በእግዚአብሔር የተፈጠሩ መልእካዊ ፍጥረታት እንጂ እግዚአብሔር ራሱ ናቸው ማለት አይደለም።

አዎ፣ መላእክት እውን ናቸው። በራሱ በእግዚአብሔር የተሠሩ ናቸው እንጂ የምናባችን ውጤቶች አይደሉም። ይህንን ጉዳይ አስተውሉ! የምናያቸው ቢሆኑም ባይሆኑም እግዚአብሔር በዚህ ዓለም ውስጥ ያለውን ሥራ ለማጠናቀቅ ይረዱት ዘንድ ብዛት ያላቸው የመላእክት ሠራዊት ፈጥሯል። በልጁ በኢየሱስ ክርስቶስ በማመን እግዚአብሔርን በግል ስናውቀው የእርሱ እንደ መሆናችን የእግዚአብሔር መላእክት እንደሚጠብቁንና እንደሚረዱን እርግጠኞች ለመሆን እንችላለን።

አራት

መላእክት - ከሰው እንዴት እንደሚለዩ

መጽሐፍ ቅዱስ እግዚአብሔር ሰውን «ከመላእክት ጥቂት አሳንሶ» እንደ ሠራው ይናገራል። በሌላም በኩል ስለ መላእክት «ሁሉ መዳንን ይወርሱ ዘንድ ስላላቸው ለማግዝ የሚላኩ የሚያገለግሉም መናፍብት አይደሉምን?» ሲል ይናገራል (ዕብራውያን 2:5-7፤ 1:13-14)። ይህ እርስ በርሱ የሚጋጭ ይመስላል። ሰው ዝቅ ያለ ቢሆንም፤ ካገኘው ደኅንነት የተነሣ ግን ከፍ ያለ መሆኑን እንዴት ልናስረዳ እንችላለን?

በመጀመሪያ ይህ የመጽሐፍ ቅዱስ ክፍል የሚናገረው ስለ ኢየሱስ ክርስቶስና ስለ ሰዎች እንደሆነ ማስታወስ ይኖርብናል። ኢየሱስ ሰው በሆነ ጊዜ «ዝቅ» ብሏል። በየትኛውም መመዘኛ መለኮታዊ ተፈጥሮውን የተወሰነ ባይሆንም፤ በሰብአዊነቱ ግን እንደ ሰው ከመላእክት ጥቂት አንሶ ነበር። ክፍሉ ከኢየሱስ በተጨማሪ ስለ ሰዎችም ደግሞ ይናገራል። እግዚአብሔር በዚህ ምድራዊ ዓለም ውስጥ ሰዎችን የፍጥረታት ሁሉ የበላይ እንዲሆኑ ቢያደርግም፤ አካላቸውንና በዚህ ምድር በሚኖሩበት ወቅት የሚቀመጡበትን ስፍራ በተመለከተ ግን ከመላእክት ጥቂት ያንሳሉ። ጆን ካልቪን «Institutes» በሚለው መጽሐፋቸው ውስጥ፤ «መላእክት መለኮታዊ ስጦታዎችን የሚያከፋፍሉና የሚያስተዳድሩ፤ ስለ ደኅንነታችን የሚያስቡ፤ ስለ እኛ የሚዋጉ፤ በመንገዳችን የሚመሩንና ከፋ እንዳያጠቃን የማያቋርጥ ጥበቃ የሚያደርጉልን ናቸው» ብለዋል።

ከትንሣኤ በኋላ ሰዎች ከመላእክት ይልቅ ከፍ የሚደረጉ ስለሆነ እግዚአብሔር መላእክት ሰዎችን እንዲረዱ ያዛቸዋል። ስለሆነም ኢየሱስ በሉቃስ 20:36 ላይ የእግዚአብሔር መንግሥት በሙላት በሚገለጥበት ወቅት እግዚአብሔር የሰውን ጊዜያዊ የሆነ ዝቅተኛ ስፍራ እንደሚለውጥ ይናገራል።

እስቲ አሁን ደግሞ እግዚአብሔር ሰዎች ከመላእክት ይለያሉ

ያለበትን ምክንያት በዝርዝር እንመርምር። መላእክት በክብር የተሞሉ ፍጡራን ቢሆኑም፤ አዲስ ፍጥረት ከሆኑ ሰዎች በከፍተኛ ደረጃ እንደሚለያዩ የእግዚአብሔር ቃል ግልጽ ያደርጋል። ምንም ኃጢአት ሠርተው የማያውቁ መላእክት ከኃጢአት ነፃ መውጣት ማለት ምን ማለት እንደሆነ እንዴት ሙሉ በሙሉ ሊገባቸው ይችላል? ኢየሱስ በቀራንዮ ላይ በመሞቱ ምክንያት ብርሃን፣ ሕይወትና ለዘላለም መኖርን ላመጣላቸው ምን ያህል ውድ እንደሚሆንባቸው እንዴት ሊገባቸው ይችላል? በአንድ ወቅት ኃጢአተኞች የነበሩ አማኞች ገና በመላእክት ላይ የሚፈርዱ መሆኑ እንግዳና አስገራሚ ነገር አይደለምን? በነገራችን ላይ እንደዚህ ዓይነቱ ፍርድ የሚሠራው ሉሲፈርን ተከትለው በወደቁት መላእክት ላይ ብቻ ነው።

ስለሆነም ጳውሎስ በ1ኛ ቆሮንቶስ 6:3 ላይ፤ «በመላእክት እንኳ እንድንፈርድ አታውቁምን?» ብሎ ይጽፋል። ምንም እንኳ መጽሐፍ ቅዱስ ከሰዎች ይልቅ በብዙ መንገዶች የበላይነት እንዳላቸው የሚናገር ቢሆንም፤ ቅዱሳን መላእክትም እንኳ ውስንነት አለባቸው።

እግዚአብሔር ለመላእክት «አባት» ነው?

ቅዱሳን መላእክት ኃጢአት ያልሠሩ በመሆናቸውና መዋጀት የማያስፈልጋቸው ስለሆነ እግዚአብሔርን «አባት» ብለው አይጠሩትም። ሊዋጁ ስለማይችሉ የወደቁት መላእክትም ሁሉ እግዚአብሔርን «አባት» ብለው ሊጠሩት አይችሉም። የጊለናው ምክንያት በእግዚአብሔር ቃል ውስጥ ምሥጢራዊ ከሆኑት ነገሮች ውስጥ አንዱ ነው። እግዚአብሔር ለወደቁት የሰው ልጆች የደኅንነትን መንገድ ሲያዘጋጅ፤ ለወደቁት መላእክት ግን ደኅንነትን አላዘጋጀም። ለምን? ምናልባት በኃጢአተኞች ምክንያት ኃጢአትን እንዲፈጽሙ ከተታለሉት ከአዳምና ከሔዋን በተቃራኒው መላእክቱ የወደቁት ኃጢአተኞች ባልነበሩበት ወቅት ስለነበረ ማንም ኃጢአትን እንዲሠሩ ስላልገፋቸው ሊሆን ይችላል ይሆናል። ስለሆነም የነበሩበት የኃጢአት ይዘታ ሊለወጥ አይችልም። ኃጢአታቸው ይቅር ሊባልላቸው አይችልም፤ ደኅንነትንም ሊያገኙ

አይችሉም፡፡

ብዙ የሰይጣን አምላኪዎች ሰይጣንን «አባት» ብለው ሊጠሩትም እንኳ፤ ክፉ መላእክት ግን እግዚአብሔርን «አባት» ብለው ሊጠሩት አይፈልጉም፡፡ በእግዚአብሔር ላይ እያመፁ በመሆናቸው ጉልበት ሁሉ በሚጸረክበትና ምላስ ሁሉ ኢየሱስ ክርስቶስ ጌታ እንደሆነ በሚመሰክርበት በዚያ የፍርድ ዕለት ካልሆነ በስተቀር በገዛ ፈቃዳቸው የእርሱን ከፍተኛ ገዥነት ለመቀበል በፍጹም አይፈልጉም (ፊልጵስዩስ 2:9-10)፡፡ እግዚአብሔርን አባት ብለው ሊጠሩት የሚፈልጉት መላእክት እንኳ በላላ ትርጉም ነው ሊጠሩት የሚችሉት፡፡ እግዚአብሔር እንደ ፈጣሪነቱ የፍጥረታት ሁሉ አባት ነው፡፡ መላእክትም የተፈጠሩ ፍጥረታት መሆናቸው ስለ እግዚአብሔር በዚህ መንገድ ሊያስቡ ይችሉ ይሆናል፡፡ ይህ ስያሜ በእግዚአብሔር ቃል መሠረት ጠፍተው ለነበሩና ለተዋጁ ሰዎች ብቻ የተሰጠ ነው፡፡ እንደ እውነቱ ከሆነ፤ ሌሎች ሰዎች እንኳ ዳግም እስኪወለዱ ድረስ እግዚአብሔርን እንደ ፈጣሪያቸው እንጂ እንደ አባታቸው ሊያስቡት አይችሉም፡፡

መላእክት የእግዚአብሔር ወራሾች አይደሉም

ክርስቲያኖች በመዋጀታቸው ምክንያት ከኢየሱስ ክርስቶስ ጋር አብረው ወራሾች ናቸው፡፡ ይህም በቀራጽ ሞቱ ላይ በመሠረቱት በክርስቶስ በማመናቸው ምክንያት የራሳቸው ያደረጉት ነው (ሮሜ 8:17)፡፡ አማኞች ዘላለማዊና ገደብ ከሌለው ሀብታቸው ጋር ሲተዋወቁ፤ አብረው የማይወርሱት መላእክት ዳር ይዘው መቆም ይኖርባቸዋል፡፡ ሆኖም የሚያገለግሉ መናፍስት የሆኑት ቅዱሳን መላእክት የመጀመሪያውን ክብራቸውንና ከእግዚአብሔር ጋር ያላቸውን መንፈሳዊ ግንኙነት አልጣሉም፡፡ ይህ ደግሞ በእግዚአብሔር ንጉሣዊ የፍጥረት ሥርዓት ውስጥ የክብር ስፍራ እንዳላቸው ያረጋግጥላቸዋል፡፡ በአንጻሩ ደግሞ «በሞቱና በሥቃዩ ምክንያት ከመላእክት ጥቂት ባነሰ ጊዜ» ጌታ ኢየሱስ ከወደቀው የሰው ልጅ ጋር በትስብእቱ ራሱን አመሳሰሏል (ዕብራውያን 2:9)፡፡ እርሱ እኛ የሚገባንን ሞት ለመቅመስ መምረጡ መላእክት የእኛን ኃጢአተኝነትና መዋጀትን እንደማይጋሩን ያሳያል፡፡

መላእክት የእግዚአብሔር ጸጋ በእምነት አማካኝነት ስለሚያስገኝልን ደኅንነት ሊመሰክሩ አይችሉም

መላእክት እንኳ የማያውቁትን የደኅንነት ደስታና ከእግዚአብሔር ጋር የሚደረግ ማራኪ ኅብረት ከቶ ማን ሊረዳው ይችላል? የአንዲት አጥቢያ ቤተ ክርስቲያን አማኞች ስብሰባ የክርስቲያን እምነት ተከታዮች በሰብአዊ ዓለም ውስጥ ከሁሉም የላቀውን የእግዚአብሔርን የፍቅር ሥርዓት ይወክላል። አንድያ ልጁን እንዲሰጥ ከገፋፋው ፍቅሩ የሚያስደንቅ፣ የጠለቀ፣ ከፍ የሚልና የሚሰፋ ምንም ዓይነት ፍቅር የለም። መላእክት የደኅንነትን ደስታ ያውቁታል (ሉቃስ 15:10)። አንድ ሰው በኢየሱስ ክርስቶስ በኩል የእግዚአብሔር ስጦታ የሆነውን የዘላለም ሕይወትን በሚያገኝበት ወቅት፣ መላእክት በእግዚአብሔር በግ ፊት የሰማያትን ደውሎች ሁሉ በመደወል ሐሴትን ያደርጋሉ።

ምንም እንኳ መላእክት ሰዎች ደኅንነትን በሚያገኙበት ወቅት ደስ የሚሰኙና ይህንን ያደረገውን እግዚአብሔርን ከፍ ከፍ የሚያደርጉ ቢሆኑም፣ አንድ ነገር ማድረግ አይችሉም። ይኸውም በሕይወታቸው ያልተለማመዱትን ነገር ለመመስከር አይችሉም። ሊያደርጉ የሚችሉት ነገር ቢኖር ወደ ተዋጁት ሰዎች ልምምድ በማመልከት እግዚአብሔር ስላዳናቸው ሐሴትን ማድረግ ብቻ ነው። ይህ ማለት በኢየሱስ ክርስቶስ በኩል በእምነት ስለተቀበልነው እግዚአብሔር በጸጋው ስላከናወነው ደኅንነታችን እስከ ዘላለሙ ምስክርነት ልንሰጥ የምንችለው እኛ ሰዎች ብቻ ነን ማለት ነው። አግብቶ የማያውቅ ሰው በጋብቻ ውስጥ ያለውን አስገራሚ ግንኙነት በሙላት ሊያደንቅ አይችልም። እናቱ ወይም አባቱ ያልሞቱበት ሰው ደግሞ ሞት ምን እንደሆነ ሊገባው አይችልም። በተመሳሳይ ሁኔታም፣ መላእክት ደኅንነትን እንደተለማመዱት ሰዎች ለመመስከር አይችላቸውም።

መላእክት በሰው ልብ ውስጥ ስለሚያድረው እግዚአብሔር የልምምድ እውቀት የላቸውም

መንፈስ ቅዱስ በተዋጁት ሰዎች ልብ ውስጥ እንደሚያድር ሁሉ በመላእክት ውስጥ እንደሚያድር የሚያመለክት አሳብ በመጽሐፍ ቅዱስ ውስጥ አልተጠቀሰም። አማኞች ኢየሱስ ክርስቶስን በሚቀበሉበት ወቅት በመንፈስ ቅዱስ ይታተማሉ። መላእክት ግን በኃጢአት ወድቀው ስለማያውቁና ደኅንነት ስለማያስፈልጋቸው እንዲህ ዓይነቱ መታተም አያስፈልጋቸውም።

ለዚህ ልዩነት ሌላም ምክንያት አለ። በምድር ላይ የተዋጁት ሰዎች ገና አልከበሩም። እግዚአብሔር ፍጹማን ናችሁ ብሎ ሕይወትን ከሰጣቸው በኋላ፤ እዚሁ በምድር ላይ ሰውነታቸውን የመቀደሱን ሂደት ይቀጥላል። ስለሆነም መንፈስ ቅዱስ አማኞች በምድር ላይ በሚኖሩበት ወቅት በልባቸው ውስጥ በማደር ልዩ አገልግሎቱን ያከናውናል። ይህም ተግባር መላእክት ሊያከናውኑ የማይችሉት ነው። እግዚአብሔር አብ ልጁን ኢየሱስን እንዲሞት ልከታል። ኢየሱስ በእግዚአብሔር የማዳን ሥራ ውስጥ የራሱ ድርሻ የሆነውን ልዩ አገልግሎት አከናውኗል። እንደዚሁም፤ መንፈስ ቅዱስ ከልጁ የተለየ የሥራ ድርሻ አለው። በአብና በወልድ የተላከው መንፈስ ቅዱስ አማኞችን የመምራትና አቅጣጫ የማሳየት ብቻ ሳይሆን፤ እግዚአብሔርን እየመሰሉ እንዲሄዱና እንደ ክርስቶስ የተቀደሱ እንዲሆኑ በማድረግ የጸጋን ሥራ ያከናውናል። መላእክት ይህንን የመቀደስ ኃይል ሊሰጡን አይችሉም።

በተጨማሪም፤ መላእክት አማኞች በሚፈልጉበት መልኩ የመንፈስ ቅዱስ አገልግሎት አያስፈልጋቸውም። መላእክት በአፈጣጠራቸው፤ በማያቋርጥ መታዘዛቸውና ከእግዚአብሔር ጋር ባላቸው ግንኙነት ሳቢያ ቀድሞውኑ ሥልጣን ታድሏቸዋል። በኃጢአት አልረከሱም። ሰዎች ግን ፍጹማን ስላልሆኑ መንፈስ ቅዱስ ብቻ የሚሰጠውን እገዛ ማግኘት ይኖርባቸዋል። አንድ ቀን አሁን መላእክት እንደሆኑት ሁሉ ፍጹማን የምንሆንበት ጊዜ ይመጣል።

መላእክት አያገቡም አይዋለዱም

ቀደም ሲል መላእክት እንደማያገቡ ገልጫለሁ። በማቴዎስ 22:30 ላይ፣ ኢየሱስ፣ «በትንሣኤ (ሰዎች) እንደ እግዚአብሔር መላእክት ይሆናሉ እንጂ አያገቡም አይጋቡምም» ብሏል። በዚህ የተነሣ የመላእክት ቊጥር በጊዜ ሂደት ውስጥ አይለዋወጥም ወደሚል ድምዳሜ ለመምጣት እንችላለን። ታዛዥ የሆኑት መላእክት ካለመዋለዳቸውም በላይ ከቶ አይሞቱምና። የወደቁት መላእክት እግዚአብሔር ጉዳያቸውን ሲያጠናቅቅ የመጨረሻውን ፍርድ ይቀበላሉ። እርግጠኞች ለመሆን ባንችልም፣ ሰይጣን በምሥጢር በፈጠረው ላይ ባመፀበት ወቅት ሂሦ (አንድ ሦስተኛ) የሚሆኑ መላእክት እንደ ተባበሩት አንዳንድ ምሁራን ይገምታሉ። ያም ቢሆን የዕብራውያን መጽሐፍ መላእክት ከምናባችን የዘለቁ እጅግ ብዙ ሠራዊት መሆናቸውን ይናገራል። ክፉ አጋንንት ሆነው የሚገኙት ሂሦዎቹ ምናልባት በመቶ ሺዎች ሊቆጠሩ ይችሉ ይሆናል።

መላእክት በጋብቻ ጉዳይ ከሰዎች እንደሚለዩ ሁሉ፣ በሌሎች መንገዶችም ይለያሉ። በየትኛውም የእግዚአብሔር ቃል ውስጥ መላእክት ለመኖር ይችሉ ዘንድ መብላት ይኖርባቸዋል የሚል አልተጻፈም። ሆኖም መጽሐፍ ቅዱስ መላእክት በተወሰኑ ሁኔታዎች ሰው ሆነው በመምጣት በትክክል የተመገቡ መሆኑን ይናገራል። ዳዊት የእስራኤል ልጆች በበረሃ የበሉት መና የመላእክት ምግብ እንደሆነ ገልጿል። በመዝሙረ ዳዊት (78)፡25 ላይ አሳፍ፣ «የመላእክትንም እንጀራ ሰው በላ» ብሏል። ኤልያስ በቀርሜሉስ ተራራ በበኣል ካህናት ላይ ታላቅ ድል ከተገናጸፈ በኋላ የደረሰበትን ሁኔታ በቸልታ ልናልፍ እንችልም። ምክንያቱም ኤልሣቤል ሕይወቱን ከአደጋ ላይ ስለጣለችው ከእግዚአብሔር እርዳታን ፈልጓል። ስለሆነም የእግዚአብሔር መልአክ ወደ ተዳከመውና ተስፋ ወደ ቆረጠው ነቢይ መጥቶ የሚበላውንና የሚጠጣውን በፊቱ አቀረበለት። ሁለት ጊዜ ከበላ በኋላም መንገዱን እንዲቀጥል ተደረገ። የበላውም ምግብ 40 ቀንና 40 ሌሊት አኖረው (1ኛ ነገሥት 19:5)። አንዳንድ ሰዎች ኤልያስ የመላእክትን ምግብ በልቷል የሚሉት ያለ ምክንያት አይደለም።

አብርሃም በመምሬ ሜዳ በድንኳኑ ደጃፍ ተቀምጦ ሳለ ሦስት መላእክት ጉብኙት። ከእነዚህም መላእክት አንዱ ጌታ ኢየሱስ ሳይሆን አይቀርም (ዘፍጥረት 18:1-2)። እነዚህ ሰማያዊ ፍጥረታት በእንግድነት ተጋብዘው ያቀረቡላቸውን ነገር በሉ ጠጡም። ወዲያውም እግዚአብሔር ሰዶምንና ገሞራን ለማጥፋት በወሰነ ጊዜ ሁለት መላእክት በእምነታቸው የደከሙትን ሎፕንና ቤተሰቡን ለማዳን መጡ። እንደገናም ሎፕ ግብዣ አድርጎላቸው የተጋገረ ቂጣን ጨምሮ ምግብን በሉ (ዘፍጥረት 19)።

ከትንሣኤው በኋላ ጌታ ኢየሱስ ከደቀ መዛሙርቱ ጋር መብላቱ አስገራሚ ነገር ነው። የሉቃስ ዘገባ፣ ደቀ መዛሙርቱ «ከተጠበሰ ዓሣ አንድ ቁራጭ፣ ከማር ወለላም ሰጡት ተቀብሎም በፊታቸው በላ» ይላል (ሉቃስ 24:42-43)።

የመላእክት እውቀት

መላእክት በእውቀታቸው ከሰው ልጆች ይልቃሉ። ንጉሥ ዳዊት አቤሴሎምን ወደ ኢየሩሳሌም እንዲመለስ ግፊት እየተደረገበት በነበረበት ወቅት ኢየሱስ ከቴቂሔ የሆነች አንዲት ሴት ንጉሡን እንድታነጋግር ጠየቃት። እርሷም «የእግዚአብሔር መልአክ ጠቢብ እንደሆነ፣ አንተም ጌታዬ በምድር ላይ ያለውን ነገር ሁሉ ታውቅ ዘንድ ጠቢብ ነህ አለች» (2ኛ ሳሙኤል 14:20)። ስለሆነም መላእክት ሰዎች የሌላቸው እውቀት አላቸው። ነገር ግን እውቀታቸው ምንም ያህል ሰፊ ቢሆንም፣ ሁሉን አዋቂ እንዳልሆኑ እርግጠኛ መሆን አንችላለን። እንደ እግዚአብሔር ስላልሆኑ ሁሉንም ነገር አያውቁም። ጌታ ኢየሱስ ስለ ዳግም ምጽአት በሚናገርበት ወቅት መላእክት የተገደበ እውቀት እንዳላቸው መስክሯል። በማርቆስ 13:32 ላይ «ስለዚያች ቀን ወይም ስለዚያች ሰዓት ግን የሰማይ መላእክትም ቢሆኑ ልጅም ቢሆን ከአባት በቀር የሚያውቅ የለም» ብሏል።

መላእክት ስለ ራሳችን የማናውቀውን ነገር ሊያውቁ ይችሉ ይሆናል። የሚያገለግሉ መናፍስት እንደ መሆናቸው፣ እውቀታቸውን ለእኛ መልካም ነገርን ለማድረግ እንጂ፣ ለክፉ

ዓላማ አያውሉትም። ብዙ ሰዎች ምሥጢር ለመጠበቅ በማይታመኑበት በዚህ ዘመን መላእክት ከፍተኛ እውቀታቸውን እኛ ን ለመጉዳት እንደማያውሉት ማወቁ ያጽናናል። እውቀታቸውን ለእኛ መልካም ነገርን ለማድረግ ይጠቀሙበታል።

የመላእክት ኃይል

መላእክት ከሰዎች የላቀ ኃይል ያላቸው ቢሆንም፤ ሁሉን ቻይ ግን አይደሉም። በ2ኛ ተሰሎንቄ 1:7 ጳውሎስ እግዚአብሔር ኃያላን መላእክት እንዳሉት ገልጿል። በዚህ ስፍራ «ኃያል» ተብሎ ከተተረጎመው ቃል «ድማሚት» የሚለውን የእንግሊዝኛ ቃል እናገኛለን። በቀላላዊው ኃይል አንጻር፤ መላእክት የእግዚአብሔር ድማሚቶች ናቸው። በ2ኛ ጴጥሮስ ላይ፤ «ዳሩ ግን መላእክት በኃይልና በብርታት ከእነርሱ ይልቅ ምንም ቢበልጡ በጌታ ፊት በእነርሱ ላይ የሰድብን ፍርድ አያመጡም» ይላል (2ኛ ጴጥሮስ 2:11)። በዚህ ስፍራ የጴጥሮስ ምስክርነት ጳውሎስ የተናገረውን ያጠናክረዋል። ልንገነዘብ የሚገባን ደግሞ በሙሴ ዘመን በግብፅ አገር በኩር ሆነው የተወለዱትን ሁሉ የገደለውም ሆነ ለዳንኤል የአንበሶችን አፍ የዘጋለት አንድ መልአክ ብቻ መሆኑን ነው።

ዳዊት በመዝሙር (103):20 ላይ የእግዚአብሔር መላእክት «ብርቱዎችና ኃያላን» መሆናቸውን ይናገራል። ያ ኃያልነት በዚህ የፍጻሜ ዘመን ከሚታየው አስደናቂ ክንውን የበለጠ በየትኛውም የእግዚአብሔር ቃል ውስጥ አልተገለጸም። የእግዚአብሔር ቃል የአርማጌዶንን ሥርዓት ተከትሎ በሰይጣን ላይ ምን እንደሚደርስ በግልጽ ያሳያል። በዚያን ጊዜ ታስሮ ወደ ጥልቅ ጉድጓድ ይጣላል። ነገር ግን ኃይሉና የተንኩል ሢራዎቹ በግልጽ የሚታወቁለትን ሰይጣን ከራሱ ከእግዚአብሔር በስተቀር ምን ዓይነት ኃይል ይሆን የሚያስረው? መጽሐፍ ቅዱስ አንድ መልአክ ጠንካራ ሰንሰለት ይዞ እንደሚመጣና ሰይጣንን እንደሚያስር ይናገራል። ከእግዚአብሔር ኃያላን መላእክት የአንዱ ኃይል ምንኛ ታላቅ ነው።

መላእክት ይዘምራሉ?

የመላእክትን የኅብረት ዝማሬ በተመለከተ የተለያዩ ግምታዊ አሳቦች ሲሰነዘሩ ቆይተዋል። የእግዚአብሔር ቃል ስለ መዘመራቸው በግልጽ ባይናገርም፤ መላእክት ሊዘምሩ እንደሚችሉና እንደሚዘምሩም እናስባለን። ዊልያም ሼክስፒር በሐምሌት ውስጥ መላእክት እንደሚዘምሩ ሲያመለክት፤ «የተከበረ ሰው ልብ አሁን ተሰበረ፤ ሰላም ይደሩ የተወደዱ ልዑል ሆይ። የሚበርሩ መላእክት በዕረፍትዎ ሆነው ሳሉ ይዘምሩልዎት» ብሏል።

አንዳንድ የመጽሐፍ ቅዱስ ተማሪዎች መላእክት አይዘምሩም ብለው ይከራከራሉ። ይህ የሚታመን አይመስልም። መላእክት ምስጋናን የማቅረብ የላቀ ችሎታ ያላቸው ሊሆን፤ መብቃቸውም ክብር ሁሉ ለሚገባው ለእግዚአብሔር ከዘመናት በፊት ውዳሴን የሚያቀርቡለት ዋና መሣሪያቸው ነበር። መዝሙር ዓለም አቀፍ ቋንቋ ነው። ዮሐንስ በብዙ ሚሊዮን የሚቆጠሩ መላእክት ስለ ሰማያዊው በግ ዕፁብ ድንቅ በሆነ መብቃ ታጅበው ምስጋናቸውን ሲያቀርቡ የተመለከተ ይመስላል (ዮሐንስ ራእይ 5:11-12)። የመላእክት የዝማሬ ቡድን (ኳዶር) ለእግዚአብሔር ክብርና ለተዋጁት ከፍተኛ ደስታ ሲሉ ለዘለዓለም እንደሚዘምሩ አምናለሁ።

ምንም እንኳን በከፊል ግምታዊ ሊሆን ቢችልም፤ መላእክት ሰማያዊና መለኮታዊ መብቃን የመሥራት ችሎታ እንዳላቸው አምናለሁ። ብዙ በመሞት ላይ የነበሩ አማኞች ሰማያዊ መብቃን ለማዳመጣቸው ምስክርነትን ሰጥተዋል። ብዙ የቅርብ ጓደኞቹ ዜማን በእግባቡ መያዝ ስለማልችል ይቀልዱብኛል። በጉባኤ ላይ ከሰዎች አጠገብ ሆኜ የምዘምር ከሆነ ብዙ ጊዜ ከቅኝት አወጣባቸዋለሁ። ራሴ ላደርገው እንኳ ባልችልም ከብዙ ዓመታት የማዳመጥ ልምዴ የተነሣ ጥሩ መብቃን በመስማት ብቻ አውቀዋለሁ። በአንድ ወቅት የማልወደውን ረቀቅ ያለ አፔራም ሆነ ሮክ መብቃን ለመረዳትና ለማድነቅ ከፍተኛ ጥረት አደርግ ነበር። የሰማያዊውን መብቃ ከመረዳታችን በፊት ከምድራዊው የመብቃ ጽንሰ አሳብ በእጅጉ ማለፍ የሚኖርብን ይመስለኛል። ከሰማያዊ መብቃ ጋር ሲነጻጸሩ ምድራዊ መብቃዎች እጅግ ዝቅተኛ

መሆናቸውን እንረዳለን።

መጽሐፍ ቅዱስ ዝማሬን ስላቀረቡ ብዙ ሰዎች ይነግረናል። ሙሴ (ዘጸአት 15:1)፣ ማርያም (ዘጸአት 15:20፣21)፣ ዳዊት (በመዝሙረ ዳዊት)፣ እና ሌሎችም። በሺዎች የሚቆጠሩ ሰዎች በቤተ መቅደሱ ውስጥ ሆነው ጌታን እያመሰገኑ በዝማሬ አምልከውታል (2ኛ ዜና 5:12)። በሺዎች የሚቆጠሩ መዘምራን በቃል ኪዳን ታቦቱ ፊት ይዘምሩ ነበር (1ኛ ዜና 15:27-28)። ሁላችንም መዝሙረ ዳዊትን የመጽሐፍ ቅዱስ የዝማሬ መጽሐፍ አድርገን እንወስደዋለን።

የአዲስ ኪዳን አማኞች ደግሞ በታላቅ ደስታ ዘምረዋል። ምንም እንኳ መጽሐፍ ቅዱስ ባይነግረንም፣ በከፍተኛ የተፈጥሮ ሥርዓት ውስጥ የሚገኙት መላእክት ለእግዚአብሔርና ለበጉ የሚዘምሩት በተስተካከለና እጅግ በተቀነባበረ ድምፅ ነው። ጳውሎስ የመላእክት ቋንቋና የሰው ቋንቋ እንዳለ ይነግረናል (1ኛ ቆሮንቶስ 13:1)። መላእክት መለኮታዊ ቋንቋ ያላቸው ሲሆን፣ የፈጠራቸውን እግዚአብሔርን እንደሚገባ የሚያከብሩበትን ሙዚቃ ይጫወታሉ። በሰማይ የመለኮታዊውን ዓለም ቋንቋና ሙዚቃ እንደምንማር አምናለሁ። «ቅዱስ ቅዱስ እያሉ ነው መላእክት የሚዘምሩት» በሚለው በጆንስን ኦትማን፣ በጆ. ስዊኒ በተደረሰው በአራተኛው ቊጥር መዝሙር ውስጥ ይህን አሳብ እናገኛለን።

ስለዚህ ምንም እንኳ መልአክ ባልሆንም፣

ግን እዚያ ማዶ የሚገኘውን

መላእክት ሊካፈሉ የማይችሉትን

የተባረከ የመዘምራን ቡድን እንድቀላቀል አውቃለሁ፤

እኔን ከኃጢአት ለማዳን በጨለማው ቀራጾ ላይ ሞቶ

የእኔን በደለኛነት በነፃ ይቅር ላለኝ

ለመድኃኒቴ እዘምራለሁ።

መላእክት በዙፋኑ ፊት ያመልካሉ

መላእክት ለእግዚአብሔር በግ ምስጋናና ክብር የሚሰጡ መሆናቸው አያጠያይቅም። ሆኖም መላእክት ጊዜያቸውን ሁሉ በሰማይ አያሳልፉትም። በአንድ ጊዜ በሁሉም ቦታ ስለማይገኙ፤ በተወሰነ ጊዜ በአንድ ስፍራ ብቻ ይገኛሉ። እንደ እግዚአብሔር መልእክተኞች፤ በዓለም ዙሪያ በመዞር የእግዚአብሔርን መመሪያዎች ያስፈጽማሉ። ታዲያ እዚህ በአገልግሎት ላይ ተጠምደው በሚገኙበት ጊዜ በእግዚአብሔር ዙፋን ፊት ለመቆማቸው ግልጽ አይደለምን? ሆኖም መላእክት በእግዚአብሔር ዙፋን ፊት በሚቆሙበት ጊዜ በእርግጥ ፈጣሪያቸውን ያመልኩታል ያከብሩታልም።

መላእክት የምድር አገልግሎታቸውን የሚፈጽሙበትን የወደፊት ጊዜ እንጠብቃለን። በዚያን ጊዜ ከተዋጁት ሁሉ ጋር በእግዚአብሔር ዙፋን ፊት በሰማይ ይሰበሰባሉ። በዚያ ምስጋናቸውን ያቀርባሉ፤ ዝማሬያቸውንም ይዘምራሉ። ኢየሱስ በተሰቀለ ጊዜ ፊታቸውን ሸፍነው በዝምታ ተወጠው የነበሩት መላእክት በዚያን ዕለት መንግሥቱ ለመጣችለትና ሥራውን ለፈጸመው ለበጉ ክብርን ይሰጣሉ። ምናልባትም የተዋጁት የእግዚአብሔር ልጆች ደኅንነታቸውን በተመለከተ የራሳቸውን ምስጋና በሚያቀርቡበት ወቅት መላእክት ጸጥ ብለው ያዳምጡ ይሆናል። «ቅዱስ ቅዱስ እያሉ ነው መላእክት የሚዘምሩት» በተሰኘውና በ3ኛው ቊጥር ላይ በሚገኘው መዝሙር ላይ

ልክ እንደ ብዙ ፈሳሽ ውኃ

በደሙ በታጠበው በዚያ ሐሴት ባደረገ ሕዝብ

ያንን ዝማሬ መካፈል ስለማይችሉ

መላእክት ቆመው ያዳምጣሉ

ተብሎ በጸሐፊው የተገለጸው እውነት ይሆናል።

ነገር ግን የእግዚአብሔር ልጆችም መላእክትን ለመስማት ጸጥ ይላሉ። እነርሱ የሚዘምሩበት ከእኛ የተለየ ምክንያት አላቸው። ራሳቸውን ለኃያሉ ለእግዚአብሔር አገልግሎት ሰጥተዋል።

የእግዚአብሔር መንግሥትም እንድትመጣ የበኩላቸውን ድርሻ ተወጥተዋል። በአስቸጋሪ ሁኔታዎች ውስጥ የእግዚአብሔርን ልጆች አግዘዋቸዋል። ስለሆነም የእነርሱ የድል ጩኸትና ዝማሬ ይሆናል። የተወከሉበት ጉዳይ በድል ተጠናቅቋል፤ የተዋጉት ውጊያ በድል ተደምድሟል፤ የተጋፈጡት ጠላት ድል ተመትቷል፤ የወደቁትና አብረዋቸው የነበሩት መላእክት ከዚህ በኋላ አያበላጩባቸውም። ስለሆነም መላእክት የሚዘምሩት የተለየ መዝሙር ነው። መላእክትና የተዋጀነው እኛ መጨረሻ በሌለው ዘላለማዊነት ውስጥ ሆነን ለእግዚአብሔር የበለጠ ክብርና ውዳሴ ሊሰጥ የሚችለው ማን እንደሆነ ለማየት የምንወዳደር ይመስለኛል።

ያ ዘላለማዊ ተስፋ በልብህ ውስጥ አሁን አለ? ያለምንም ጥርጥር አንድ ቀን ከመላእክት ጋር የምስጋናን መዝሙር ለእግዚአብሔር እንደምትዘምር በእርግጠኝነት ታውቃለህ? ይህንን እርግጠኛ ካልሆንህ ዛሬ ለጌታ ለኢየሱስ ራስህን አስረክብ። ካለ ጌታ ኢየሱስ ከእግዚአብሔር የተለየህና የዘላለም ተስፋ የሌለህ ነህ። ኃጢአትህ ይቅር ሊባልልህ፤ በእግዚአብሔር ኃይል ልትታደስና ልትነጻ ያስፈልግሃል። ይህ ሊሆን የሚችለው ግን ለጌታ ለኢየሱስ ሕይወትህን ስትሰጠውና እንደ ግል አዳኝህና እንደ አምላክህ ስትደገፍበት ብቻ ነው። ክርስቶስ በመስቀል ላይ ሞቶ ኃጢአትህን ሊወስድ ነው የመጣው። አንተ መሞት ሲገባህ እርሱ በአንተ ምትክ ሞቷል። «ክርስቶስ ደግሞ ወደ እግዚአብሔር እንዲያቀርብን እርሱ ጻድቅ ሆኖ ስለ ዓመፀኞች አንድ ጊዜ በኃጢአት ምክንያት ሞቶአልና» (1ኛ ጴጥሮስ 3:18)። አሁን እንኳ አምነህ በምታደርገው ትንሽ ጸሎት ከመላእክትና በዘመናት ሁሉ ከኖሩ በሚሊዮኖች ከሚቆጠሩ አማኞች ጋር ለእግዚአብሔር የምስጋናን ዝማሬ በሰማይ እንደምታቀርብ ለማወቅ ትችላለህ። ዛሬውኑ የእምነት እርምጃን ተራመድ።